
କଥା ପଦେ 


ସବୁ କଥାରେ ଗପଟିଏ ଅଛି। ମାଟି, ଗୋଡ଼ି, ଗଛ, ଲତା, 
ପଶୁପକ୍ଷୀ, ନଇତନାଳ, ମାଟି ପାଣି, ଆକାଶ ଆଦି ଯେ କୌଣସି ବିଷୟକୁ 
ମୁଳକରି ଗପଟିଏ କହିହେବ । ଏପରି କି କୌଣସି କଥା ପାଟିରେ ନ 
କହି ମଧ୍ଯ ଗପଟିଏ କହିହେବ | ଏଇ ଯେମିତି କଣ୍ଢେଇ ନାଟ | ଅଙ୍ଗଭଙ୍ଗୀ 
କରି ଗପଟିଏ କହିଦେଇ ହେବ | ହେଲେ ସେ ସବୁ କବିତାରେ ସମ୍ଭବ 
ନୁହେଁ । ସେଇଥିପାଇଁ ଅନେକ ସମୟରେ ଗୀତ ଅପେକ୍ଷା ଗପଟିଏ 
ପିଲାମାନଙ୍କୁ ଅଧକ ବାନ୍ଧିରଖେ। 

ଭଲ ଗପର ଆୟୁଷ ବହୁତ | ଏହା ଶହ ଶହ ବର୍ଷ ଧରି ସମାଜରେ 
ରହେ ଲିଖୂତ ନ ହେଲେ ବି ମୁହେଁ ମୁହେଁ ପୂର୍ବପୁରୁଷମାନଙ୍କଠାରୁ 
ଗଡ଼ି ଗଡ଼ି ଆସେ ସାନ ପିଲାମାନଙ୍କ ପାଖକୁ | ଏ ଭାଷାରୁ ସେ ଭାଷାକୁ 
ଯାଏ । ସେ ଦେଶ ଏ ଦେଶ ସୀମା ଡେଇଁ ଭଲ ଗପଟିଏ ସାରା ପୂଥିବୀ 
ମଧ୍ଯ ବୁଲି ଦେଇପାରେ। 

ଏ ସଂକଳନଟିରେ ପିଲାମାନଙ୍କ ସକାଶେ କେତେଗୋଟି ଗପ 
ଏକାଠି କରାଯାଇଛି | ପ୍ରଥମ ଗପଟି ଗୋଟିଏ ଏ ମାଟିରୁ ସେ ମାଟିକୁ 
ବୁଲିଲା ଭଳି କାହାଣୀ | ପିଲାମନରେ କଳନା ଓ ଭାବୁକତା ବୁଣିବାପାଇଁ 
ଗପଠାରୁ ବଳି ଆଉ ବଡ଼ ମାଧ୍ୟମ ଆଉ କ'ଣ ଅଛି ? 

ପିଲାମାନେ ନୂଆ କଥା ଭାବନ୍ତୁ, ସୁଖୀ ରହନ୍ତୁ। ଏଇ ଉଦେଷ୍ୟ 
ନେଇ ଏ ସବୁ ଗପ ପ୍ରସ୍ତୁତ କରାଯାଇଛି | ସେମାନଙ୍କୁ ତଥା ବଡ଼ମାନଙ୍କୁ 
ଗପଗୁଡ଼ିକ ଭଲ ଲାଗିଲେ ଲେଖକର ଶ୍ରମ ସାର୍ଥକ ହେବ। 

ସଞ୍ଜ ନଇଁଲେ ତ ଗପ ଓହ୍ଲେଇ ଆସେ ପୁଣି ତାରା ଭଳି 


ଚିକ୍‌ ଚିକ୍‌ କରେ | 

।ୟ 
ଗୋଟେ ଜ୍ଜୋଠାୟୁନତ 


ଗୋଟିଏ ଥାଏ ସହର | ସହରଠାରୁ ଅଛ ଦୂରରେ ଗୋଟ 
ପାହାଡ଼। ଗଛଲତାରେ ଭରା। ଫୁଲଫଳରେ ଭରା। ପଶୁପକ୍ଷୀ 
ସେଠି ମନମଉଜରେ ବୁଲନ୍ତି। ଖେଳନ୍ତି, ଡିଅନ୍ତିୟ ଯେ ଯାହା 
ବାଟରେ ମହାଖୁସିରେ ଥାଆନ୍ତି। 


ସେଇ ପାହାଡ଼ ତଳେ ଗଢ଼ା ହୋଇଥାଏ ଗୋଟେ ଡେଙ୍ଗା 
କୋଠାଘର | ପାଞ୍ଚ ମହଲା କୋଠା | ମହଲା ଗୋଟାକେ ଗୋଟେ 
ଘର | ପାଞ୍ଚଟାଯାକ ଘରେ ଥାଆନ୍ତି ପାଞ୍ଚଜଣ। 

ପ୍ରଥମ ମହଲାରେ ଥାଏ “ଗାଦୁୂଲୁ ପେଣ୍ଟି” । ଏତେ 
ମୋଟା । ଏଡ଼େ ପେଟ। ଧୋବ ଫରଫର ଚେହେରା। କ'ଣ 
ସବୁ ଖାଉଥାଏ ଟାକୁଟାକୁ କରି। ଭଲ ଗଲି ପାରୁ ନଥାଏ 
ବିଚାରୀ | ଗାଦୂଲୁ ପେଣ୍ି ସବୁବେଳେ ଘର ଭିତରେ ବସିଥାଏ 
ଖଟ ଉପରେ। ମୋଟେ ବାହାରକୁ ବାହାରେନା। 

ଦ୍ଵିତୀୟ ମହଲାରେ ଥାଏ “ କୁହୁ କୋଇଲି” । ପିତ୍ଲାପିଚିକା 
ତା'ର ବାହାରେ ଥାଆନ୍ତି। ପାଖରେ କେହି ବୋଇଲେ କେହି 
ନାହିଁ। ଭାରି ଏକୁଟିଆ । ଖୁବ୍‌ ଚୁପ୍ରାପ୍‌। ଘରଛାଡ଼ି 
ବେଳେବେଳେ ସେ କୁଆଡ଼େ ଯାଏ, ତା'ର ଟେର୍‌ କେହି 
ପାଆନ୍ତିନି। କିନ୍ତୁ ସତକଥା, ସେ ଖୁବ୍‌ ଭଲ ଗୀତ ଗାଇପାରେ | 

ତୃତୀୟ ମହଲାରେ ଥାଏ “ଛବିଲି ପୁଷି”। ଧଳାକଳା 
ମିଶା ଛାପୁଛାପୁଲା ଦେହ। ଖୁବ୍‌ ସୁତୁରୀ, ଖୁବ୍‌ ଗେଲେଇ। 
କୋଉଠି ଟିକିଏ ମଳି ଧୂଳି ନାଇଁ। ତା” ବେକରେ ବନ୍ଧା ହୋଇଥାଏ 
ଗୋଟେ ରଙ୍ଗରଙ୍ଗିଆ ରିବନ୍‌ ଫିତା | ସେଥିରୁ ଝୁଲିଥାଏ ଗୋଟେ 
ଟିକି ଘଣ୍ଟି। ବାଟ ଚାଲିଲେ ଶୁଭେ- ଟନ୍‌ଟନ୍‌, ଟନ୍‌ଟନ୍‌। 

ଚତୁର୍ଥ ମହଲାରେ ଥାଏ “ଟିମା ଗୁଣ୍ଡୁଚି” । ବଡ଼ 
ନଟଖଟିଆ ସେ । ଖୁବ୍‌ ଚଙ୍ଗଚଙ୍ଗଆ | ଏଠି ବସିଲାଣି ତ ସେଠି 
ଡେଇଁଲାଣି। ନ ହେଲେ କୋଉଠି ଯାଇ ଚଢ଼ିଲାଣି ଲାଞ୍ଜ ଟେକି 
ଟେକି। ବେଳ ଅବେଳ ନ ମାନି ବାଦାମ ଧରି ସେ ଠକ୍ଠାକ୍‌ 
କରି ଭାଙ୍ଗେ। ମନରେ ଏତେ ଟିକେ ବି ଦୁଃଖ ନାହିଁ। 

ପଞ୍ଚମ ମହଲାରେ ଥଲା “କୁଟୁରା ମୂଷା” । ଦିନସାରା 
ସେ କବାଟ କିଳି ଘର ଭିତରେ ରହେ। ତା” କବାଟରେ 
କାନଦେଲେ ଘର ଭିତରୁ କୁଟୁରୁ କୁଟୁରୁ ଶୁଭେ | ରାତିବେଳେ 

କବାଟରେ ତାଲା ଦେଇ ସେ କୁଆଡ଼େ ନା କୁଆଡ଼େ 
ପଳାଏ। ସକାଳ ନ ପାହୁଣୁ ଆସି ପହଞ୍ଚେ। ଏବେ ଦିନେ 
କାହାକୁ କିଛି ନ କହି କବାଟ ମେଲାକରି ସେ କୁଆଡ଼େ 
ଗଲା ଯେ ଗଲା। ପେଡ଼ି ପୁଟୁଳା, ଜିନିଷ ପାତି ସବୁ 
ନେଇଯାଇଥୁଲା ସାଙ୍ଗରେ । 

ଘରଟା କେତେଦିନ ଆଉ ଖାଲି ରହନ୍ତା! ସମସ୍ତେ 
ଜାଣିଲେ କୁଟୁରା ମୁଷା ଘର ଖାଲି କରି ପଳେଇଛି। ତେଣୁ 
ଘରଟା ଭଡ଼ାରେ ଲଗାହେବା ଦରକାର। ଏଥର ସଭିଏ ମିଶି 
ଖଣ୍ଡେ ପଟାକାଗଜ ଆଣିଲେ। ସେଥ୍‌ରେ ବଡ଼ ବଡ଼ କଳା 
ଅକ୍ଷରରେ ଲେଖଦେଲେ “ଏଠି ଘର ଭଡ଼ାରେ ମିଳେ।” 
ପଟାକାଗଜଟାରେ ସୂତା ବାନ୍ଧି ଗୋଟାଏ ବଡ଼ ଲୁହାକଣ୍ଠା ପିଟି 
ଝୁଲେଇ ଦେଲେ ତଳମହଲା କାନ୍ଧରେ। କଣ୍ଟା ବାଡ଼ୋଉ 
ବାଡ଼ୋଉ ବଙ୍କା ହୋଇଗଲା। “ହେଲେ ସେଥ୍‌ରେ କିଛି ଯାଏ 
ଆସେନା” ବୋଲି କହିଲା ଛବିଲି ପୁଷି। 

ଘର ଭଡ଼ାରେ ମିଳୁଛି ଶୁଣି କେତେ ଆଡ଼ୁ କେତେ କିଏ 
ଆସିଲେ । ପଞ୍ଚମ ମହଲାରେ ଘର | ଖୁବ୍‌ ଭଲ ଜାଗା | ବେଶ୍‌ 
ଉଚ୍ଚରେ। ସବୁଆଡ଼େ ଫରଚା। ଚାରିପଟ ଆଲୁଅ। ଫାଇଁ 
ଫାଇଁ ପବନ। 

ପହିଲେ ଆସିଲା ˆ ନାଲି ପିଞ୍ପୁଡ଼ି । ରବି ନେଇ ଖୋଲିଲା 
ଘର | ଚାରିଆଡ଼େ ଦେଖୂଲା। ତଳ ମହଲାର ରରିଜଣ ଯାକ 
ପରାରିଲେ, “ କେମିତି ଲାଗୁଛି ? ଏ ଘରଟି ଭଲ ଘର।| ଖୁବ୍‌ 
ପରିଷ୍କାର | ଭଡ଼ା କମ୍‌ | ତୁମେ ବୋଧେ ଏଠି ନିଶ୍ଚେ ରହିବ ? ” 

ନାଲି ପିମ୍ପୁଡ଼ି କହିଲା, “ନା। ଘରଟା ଭଲ ଯେ, ଏଠି 
ସାଇପଡ଼ିଶା ଭଲ ନୁହନ୍ତି । ମୁଁ କାମିକା ଲୋକ । ଅଳସୁଆମି 
ମୋଟେ ସହି ପାରେନା। ଅଳସେଇ ଗାଦୁଲୁ ପେଣ୍ତିର ପଡ଼ିଶା 
ହୋଇ ମୁଁ କେମିତି ରହିବି ? ଦିନରାତି ଖଟରେ ବସିକି ଖାଉଥିବା 
ଗୋଟେ ପଢ଼ୋଶୀ ପାଖରେ ମୁଁ ରହି ପାରିବିନି।” 

ତା'ପରେ ଆସିଲା “ଗୁଲୁ ଠେକୁଆ” । ମେଞ୍ଚେ ପିଲାଙ୍କୁ 
ଆଣିଥାଏ ସାଙ୍ଗରେ। ପନ୍ଦର କି କୋଡ଼ିଏ ହେବେ। ରରି 
ଖେପାକେ ସେମାନେ ସମସ୍ତେ ପହଞ୍ଚଗଲେ ପଞ୍ଚମ ମହଲାରେ । 
ଘର ଖୋଲି ସବୁ ଦେଖଲେ। ତଳ ମହଲାର ଚାରି ଜଣଯାକ 
ଏକାବେଳେକେ ପରରିଲେ, “କେମିତି ଲାଗୁଛି ? ଏ ଘରଟି 
ଭଲ ଘର।| ଖୁବ୍‌ ପରିଷ୍କାର। ଭଡ଼ା ବି କମ୍‌। ତୁମେ ବୋଧେ 
ଏଠି ନିଶ୍ଚେ ରହିବ ? ” 

ଗୁଲୁ ଠେକୁଆ କହିଲା, “ନା, ଘରଟା ଭଲ ଯେ, ଏଠି 
ସାଇପଡ଼ିଶା ଭଲ ନୂହନ୍ତି। ମୁଁ ପିଲାପିଚିକା ନେଇ ରହେ। 
ପିଲାଛୁଆ ମୋର ଜୀବନ। ମୋଟେ ପିଲା ନ ଥବା କୁହୁ 
କୋଇଲି ପାଖରେ ମୁଁ କେମିତି ରହିବି ? ନିଜ ପିଲାଙ୍କୁ ପାଖରେ 
ରଖ ନଥିବା ଗୋଟେ ପଡ଼ୋଶୀ ସହ ମୁଁ ରହି ପାରିବିନି।” 

ଏଥର ଆସିଲା “ଧୁମା ଘୁଷୁରି | ସଇଁ ସଇଁ ହୋଇ ପଞ୍ଚମ 
ମହଲାକୁ ଉଠି ସେ ଘର ଖୋଲିଲା। ସବୁ ଦେଖୁଲା। ତଳ 
ମହଲାର ଚରି ଜଣଯାକ ତା'କୁ ପଚାରିଲେ, “ କେମିତି ଲାଗୁଛି ? 
ଏ ଘରଟି ଭଲ ଘର | ଖୁବ୍‌ ପରିଷ୍ଠାର। ଭଡ଼ା ବି କମ୍‌। ତୁମେ 
ବୋଧେ ଏଠି ନିଶ୍ଚେ ରହିବ ? ” 

ଧୁମା ଘୁଷୁରି କହିଲା, “ ଘରଟା ଭଲ ଯେ, ଏଠି 
ସାଇପଡ଼ିଶା ଭଲ ନୂହନ୍ତି। ଦେଖ, ମୁଁ ଏଠି ସେଠି ବୂଲେ। 
ପଙ୍କ କାଦୂଅରେ ଗଡ଼େ। ସବୁବେଳେ ଦେହ ଚଟି ସୁତୁରୀ 
ହେଇ ବୁଲୁଥିବା ଛବିଲି ପୁଷି ପାଖରେ ମୁଁ କେମିତି ରହିବି ? 
ଏତେ ଗେଲେଇ ଫୁଲେଇ ହେଇ ସୁନ୍ଦରୀ ଦେଖେଇ ହେଉଥିବା 
ଗୋଟେ ପଡ଼ୋଶୀ ପାଖରେ ମୁଁ ରହି ପାରିବିନି।” 

ସମସ୍ତଙ୍କ ମନଟା ଆଉ ଥରେ ଖଟା ହୋଇଗଲା। ଯାଃ, 
ଯିଏ ଆସୁଛି ଖାଲି ପଡ଼ୋଶୀଙ୍କୁ ଦୋଷ ଦେଇ ପଳୋଉଛି। 

ଏବେ ଆସିଲା “ ରୁପେଇ ଶାରୀ” | ରାରିଜଣଯାକ ଏକାଠି 
ତା'କୁ ପାଛୋଟି ନେଲେ। ନିଜେ କବାଟ ଖୋଲି ସବୁଆଡ଼ 
ଦେଖେଇଲେ । ରୋଷେଇ ଘର, ଶୋଇବା ଘର, ପଛ ବାରଣ୍ଡା, 
ରାରିଆଡ଼। ସବୁ ଦେଖେଇ ସାରିଲା ପରେ ପରରିଲେ, 
“ କେମିତି ଲାଗୁଛି ୨ ଏ ଘରଟି ଭଲ ଘର। ଖୁବ୍‌ ପରିଷ୍ଠାର। 
ଭଡ଼ା ବି କମ୍‌। ତୁମେ ବୋଧେ ଏଠି ନିଶ୍ଚେ ରହିବ ?” 

ରୁପେଇ ଶାରୀ କହିଲା, “ନା ନା। ଘରଟା ଭଲ ଯେ 
ଏଠି ସାଇପଡ଼ିଶା ଭଲ ନୂହନ୍ତି। ମୋର ଟିକେ ଶାନ୍ତି ଦରକାର । 
ପାଟତୁଣ୍ଡ ମତେ ବିରକ୍ତ ଲାଗେ। ଏଠି ସବୁବେଳେ ଡିଆଁକୁଦା 
କରୁଥିବା ଚଙ୍ଗଚଙ୍ଗିଆ ଟିମା ଗୁଣ୍ଡିଚି ପାଖରେ ମୁଁ କେମିତି 
ରହିବି ? ଦିନରାତି ଠକ୍ଠାକ୍‌ କରି ବାଦାମ ଭାଙ୍ଗୁଥବା ଗୋଟେ 
ଖୁଜୁବୁଜିଆ ପଡ଼ୋଶୀ ପାଖରେ ମୁଁ ରହିପାରିବିନି। ” 

ସେଇଠୁ ଶେରେ ଆସିଲା “ନାକୁଲି ଶୁଆ”। ପଞ୍ଚମ 
ମହଲାର ଚାବି ନେଇ ସେ ଫିଟେଇଲା। ସବୁଆଡ଼ ଦେଖୁଲା। 

ତଳମହଲାର ଚାରିଜଣ ଯାକ ପରାରିଲେ, “ କେମିତି ଲାଗୁଛି ? 
ଏ ଘରଟି ଭଲ ଘର | ଖୁବ୍‌ ପରିଷ୍ଠାର। ଭଡ଼ା ବି କମ୍‌। ତୁମେ 
ବୋଧେ ଏଠି ନିଶ୍ଚେ ରହିବ ? ” 

ନାକୁଲି ଶୁଆ କହିଲା, “ଏ ଘରଟାକୁ ଭଲ ଘର ବୋଲି 
କାହିଁକି କହୁଛ ? ସହର ଆରପଟେ ହୁଏତ ୟାଂ'ଠାରୁ ଆହୁରି 
ଭଲ ଘର ଥବ।” 

ସମସ୍ତେ ଏଥର ସମସ୍ତଙ୍କୁ ଗାହିଁଲେ। ନାକୁଲି ଶୁଆ ପୁଣି 
କହିଲା, “ଘର ଯାହା ହେଉନା କାହିଁକି, ଏଠି ସାଇପଡ଼ିଶା 
ଭଲ। ଗାଦୁଲୁ ପେଣ୍ଡି ଧୋବ ଫରଫର ରୂପ ମତେ ଖୁବ୍‌ ଭଲ 
ଲାଗୁଛି। ରାଣୀଙ୍କ ମୁଣ୍ଡରେ ମୁକୁଟ ପରି ତାଙ୍କ ମୁଣ୍ଡର ଛୋଟ 
ଚୂଳଟି ବେଶ୍‌ ସୁନ୍ଦର। ତା'ପରେ କୁହୁ କୋଇଲି। ବାଃ କି 
ସୁନ୍ଦର ସ୍ଵର ତାଙ୍କର। ପଦେ ଗୀତ ଶୁଣିଲେ ମନ ଆନନ୍ଦରେ 
ଭରିଯାଏ। ଏ ଅଞ୍ଚଳରେ କିଏ ତାଙ୍କୁ ନ ଜାଣେ ? ଆଉ ଛବିଲି 
ପୁଷି। ଏଡ଼େ ସୁନ୍ଦର ରୁମୁରୁମିଆ ଦେହ, ମୁଁ ଆଉ କେଉଁଠି 
ଦେଖୁନି। ସେ ଭାରି ନିର୍ମଳ, ଭାରି ପରିଷ୍ଠାର। ତାଙ୍କ ବେକରେ 
ଫିତା ଓ ଘଣ୍ଟି ବେଶ୍‌ ମନୋହର । ଶେଷରେ ଟିମା ଗୁଣ୍ଡୁଚି 
ବେଶ୍‌ ଚଞ୍ଚଳ, ବେଶ୍‌ କାମିକା। ତାଙ୍କୁ ଯିଏ ଦେଖୁବ ତା” 
ମନରେ ବି ଫୁର୍ରଭି ଆସିବ। କେଡ଼େ ଚୂଲ୍ବୁଲ୍‌ ସିଏ ସତରେ ! 
ବାଃ ସବୁ ପଡ଼ୋଶୀ ଚମକ୍କାର ! 

ତେଣୁ ମୁଁ ଏଇଠି ରହିବି। ଯେଉଁଠି ପଡ଼ୋଶୀମାନେ 
ଏତେ ଭଲ, ସେଠି ଘର ଭଲ କି ମନ୍ଦ, ବିର୍‌ର କରିବା 
ଦରକାର ନାହିଁ।” 

ଏଥର ଖୁସୀରେ ସମସ୍ତେ ସମସ୍ତଙ୍କୁ ଗାହିଁଲେ। ନାକୁଲି 
ଶୁଆ ଫୁର୍‌ର୍‌ କିନା ଉଡ଼ିଯାଇ ନେଇ ଆସିଲା ତା'ର ସବୁ 
ଜିନିଷପାତି । 

ସେଇଦିନଠୁ ସେ ଡେଙ୍ଗା କୋଠାଘରେ ଗାଦୁଲୁ ପେଣ୍ଟି, 
କୁହୁ କୋଇଲି, ଛବିଲି ପୁଷି, ଟିମା ଗୁଣ୍ଡୁଚି ଓ ନାକୁଲି ଶୁଆ 
ମହାମଉଜରେ ଏକାଠି ରହିଲେ। ସେମାନଙ୍କ ଭିତରେ 
ଦିନେକାଳେ ବି କଳିଗୋଳ ହୁଏନି | ପାଞ୍ଚଜଣଯାକ ଭାରି ସାଙ୍ଗ | 

ମୁଁ ଥରେ ଗଲି ଯେ ମତେ ସମସ୍ତେ ଭାରି ଆଦର କଲେ । 

ସରୁ ଛୁଆ 

ଚୁଇଁ ଚଢ଼େଇ ବସା କରିଥାଏ ମହୁଲ ଗଛରେ | ଖରାଦିନ । 
ରାରିଆଡ଼ ମୁଣ୍ଡଫଟା ଖରାରେ ଡହକୁଥାଏ। ଚୂଇଁ ବସାରେ ଅଣ୍ଡା 
ଦେଲା। ବସି ବସି ଉଷୁମେଇଲା ଅଣ୍ଡା 

ଗୋଟିଏ ବୋଲି ଅଣ୍ଡା ଦେଇଥାଏ ସେ । ସେଥିରୁ ତା'ର 
ଛୁଆ ବାହାରିବ। ଚେଁ ଚୈ କରି ଡାକିବ ମାଆ ମାଆ! ଚୁଇଁର 
ଆନନ୍ଦ କହିଲେ ନ ସରେ । 

ଏଣେ ମହୁଲ ଗଛରେ ଫୁଲ ଫୁଟିଲା। କେତେ ନା କେତେ 
ଫୁଲ। ଡାଳରେ ପତ୍ରରେ ନଦି ହୋଇଗଲା। ମହୁଲ ବାସ୍ବାରେ 
ଭରି ଯାଇଥାଏ ରରିଆଡ଼। ଚୁଇଁ, ମଝିରେ ମଝିରେ ଭୋକ 
ଲାଗିଲେ ଉଡ଼ିଯାଇ ମହୁଲ ଫୁଲ ଗିଳିଦିଏ | ଯାଃ, ଦୂଇ ତିନିଟାରେ 
ପେଟ ଥଣ୍ଡା | 

ଏକୋଇଶ ଦିନରେ ଅଣ୍ଡାରୁ ଛୁଆ ବାହାରିଲା ଘଡ଼ିକରେ 
ଖାଇବାକୁ ମାଗିଲା ସେ। ଚୂଇଁ ଉଡ଼ିଯାଇ ମହୁଲରୁ ଟିରୁଳାଏ 
ଭରିଦେଲା ଛୁଆ ପାଟିରେ | ସିଏ ବି ଟାକୁ କିନା ଗିଳିଦେଲା। 
ପୁଣି ମାଗିଲା, ପୁଣି ମାଗିଲା। 

ଚୁଇଁ ଜାଣେ ଛୁଆ ପିଲାଙ୍କୁ ଭାରି ଭୋକ ହୁଏ | ବଢ଼ିବାବେଳ 
କିନା 

ଦିନ କେଇଟାରେ ଚୁଇଁର ଛୁଆ ଡାଗର ହୋଇଗଲା। ପର 
କଅଁଳି ଆସିଲା ଦେହରେ | ଏଣେ ମହୁଲ ସବୁ ଝଡ଼ିବାକୁ ଆରମ୍ଭ 
କରିଥାନ୍ତି। ରସ ଟୁଳୁଟୁଳୁ। 

ଚୁଇଁ ଛୁଆର ମନ ଆହୁରି ଖାଆନ୍ତା, ଆହୁରି ଖାଆନ୍ତା| 
ଚୁଇଁ ମନା କରେ | ହେଲେ ପିଲାଟା ମାନିବାକୁ ନାରାଜ | 
ଦିନେ ଚୁଇଁର ଛୁଆ ଅଳି କରି କାନ୍ଦିଲା। “ମାଆ, ମତେ 
ଉତୁ ମହୁଲ ଆଣିଦିଏ । ଗଦା କରିଦିଏ ମୋ ପାଖରେ। ” 
ଚୁଇଁ ବୁଝେଇଲା, “ ଗଦା କରିବା ଦରକାର ନାଇଁ । ମୁଁ 
ମଝିରେ ମଝିରେ ତ ଆଣି ତୋ” ମୁହଁରେ ଦେଉଛି। ଚଢ଼େଇ 
ଜାତି ସେମିତି କରନ୍ତିନି। ଗଦା କଲେ ବିପଦ। ଦୁଷ୍ଟ ପକ୍ଷୀଙ୍କର 
ନଜର ପଡ଼ିବ | ସେଇଠୁ ତତେ ଆସି ଖୁଞ୍ିବେ। ” 


ଚୁଇଁର ଛୁଆ ମାନିବାକୁ ନାଇଁ। ରଡ଼ି ପକେଇ କାନ୍ଦିଲା। 

“ ନାଇଁ ତୁ ଆଣି ଥୋ' | ମୁଁ କିଛି ଶୁଣିବିନି। ନ ହେଲେ ଡେଇଁ 
ପଡ଼ିବି ବସାରୁ। ଡେଣା ଭାଙ୍ଗୁ କି ଗୋଡ଼ ଭାଙ୍ଗ |” 

ଚୂଇଁ ଆଉ କଂ ଣ କରନ୍ତା ? ଛୁଆର ମନ ରଖୁ ଦଶ ପନ୍ଦର 


ମହୁଲ ଆଣି ଗଦା କରିଦେଲା ବସାରେ । ସେଇଠୁ ମନକୁ 


ସଞ୍ଜ ନଇଁଲେ ତାରା ଉଇଁଲେ ଵ@ ୧୩ 


Digitized by srujanika@gmail.com 


ବୁଝେଇଲା, ପିଲା ପାଖରେ ତ ଏତେ ଆହାର ଅଛି, ଯାଏ ଟିକେ 
ଦୂରକୁ ଯାଏ । ଅନେକ ଦିନହେବ ନଇ କୂଳକୁ ଯାଇନି | 

ଏଣେ ଚୁଇଁର ଛୁଆ ଠୂୁସେଇ ଠୁସେଇ ମେଞ୍ଚେ ମହୁଲ 
ଖାଇଲା । କେତେ ଖାଇବ ? କିଛି ବଳି ପଡ଼ିଲା। ଏତିକି ବେଳେ 
ନାଲି ପିଞ୍୍ଡ଼ି ଦଳ କୋଉଠି ଥଲେ ମିଠା ବାସନା ପାଇ ମାଡ଼ି 
ଆସିଲେ | ସେମାନଙ୍କ ନାକରେ ଜୋର୍‌ ବହୁତ | ଧାଡ଼ି ଲଗେଇ 
ଧାଇଁ ଆସିଲେ । 

ଚୁଇଁ ସେମାନଙ୍କୁ ଦେଖୁ ରାଗିଗଲା ଖୁଞ୍ଚିବାରେ ଲାଗିଲା 
ଗୋଟି ଗୋଟି କରି | ହେଲେ କେତେ ମାରିବ ? କ୍ଷଣକରେ ପିଞ୍ପୁଡ଼ି 
ଦଳ ଘେରିଗଲେ ଚୁଇଁର ଛୁଆକୁ । ଏବେ ତା'ର କଅଁଳ ମାଉଁସ 
ରୁଟୁ ରୁଟୁ କରି କାମୁଡ଼ିବାରେ ଲାଗିଲେ। 

କାନ୍ଦି କାନ୍ଦି ସେ ମା'କୁ ଡାକୁଥାଏ | କୋଉ ମାଆ ଅଛି ଯେ 
ଶୁଣିବ ! 

କେତେବେଳେ ଚୁଇଁ ବସାକୁ ଫେରିଲା। ସେତେବେଳକୁ 
ଛୁଆର ଦରମରା ଅବସ୍ଥା। 

ଚୂଇଁ କାନ୍ଦି କାନ୍ଦି କହିଲା, “ ଦେଖୁଲୁ ତ ବଡ଼ମାନଙ୍କ କଥା 
ନ ଶୁଣିଲେ କ'ଣ ହୁଏ ? ” 

ଏତିକିବେଳେ କୁଆଡ଼େ ଥିଲା ବରକୋଳିଆ ବରଷା ଟୋପା 
ଅଜାଡ଼ି ପଡ଼ିଲା। ପିଞ୍ଜୁଡ଼ି ଦଳ ଛିନ୍ଛତ୍ର ହୋଇ ପଳେଇ ଗଲେ 
କୁଆଡ଼େ । 

ଆଜି ଘରେ ବହୁତ ପାଟି ତୁଣ୍ଡ | ବାପା, ନ ଥଲେ | ଥିଲେ 
ବୋଧେ କଥାଟା ଏତେ ଆଡ଼କୁ ଯାଇ ନ ଥାଆନ୍ତା | 

ବାବୁନା ତରତର ହୋଇ ସ୍କୁଲ୍‌ ବାହାରୁଥଲା। ବୋଉ ଭାତ 
ବାଢୁଥିଲେ। ଏତିକିବେଳେ ଜେଜେ ମା” ଆଣି ଥୋଇଦେଲେ 
ଥାଳିଆଟା। ଥାଳିଆରୁ ନିମକଢ଼ି ଆଣି ଗୁଆଘିଅ ଟିକେ ପକାଇ 
ବଳିଦେଲେ ଗୋଟେ ଗୁଣ୍ଡା। କହିଲେ, “ଆସେ ଏ ଗୁଣ୍ଡାକ 
ଖାଇଦେ” ତା” ପରେ ଭାତ, ଡାଲି, ତରକାରି ଯାହା ଖାଇବୁ | ” 

ଏଥର ଆଉ ବାବୁନାକୁ ଦେଖେ କିଏ ? ଦୁଲ୍ଭୁସ୍‌ କରି 
ଉଠିପଡ଼ିଲା ଖାଇବା ଜାଗାରୁ | ପାଣି ଗିଲାସଟା ଜଳିଗଲା ସେଇଠି | 
ରଡ଼ିଟାଏ ପକେଇ କହିଲା, “ ମୁଁ ଖାଇବିନି ଯାଃ |” କହିଲା ତ 
ଦୁମୁଦୁମୁ ହୋଇ ବାହାରିଗଲା ସ୍କୁଲ୍‌କୁ ବହି ବସ୍ତାନି ଧରି । 

ବୋଉ, ଜେଜେ ମା” ଯେତେ ଡାକିଲେ ପଛକୁ ଆଉ 
ରାହିଲାନି। ରାଗରେ ଖାଲି ଫଁ ଫଁ ହେଉଥାଏ। 

ବୋଉଙ୍କର ମନ ଦୁଃଖ ହେଲା। ଜେଜେ ମା” କହିଲେ, 
“ ତୁ ଆଉ ତା” କୁ ଏତେ ମୁହଁ ଦିଏନା| ନ ଖାଇ ନ ପିଇ ଭାତଥାଳି 
ଛାଡ଼ି ପଳେଇଗଲା | ଆଜି ତା” ବାପା ଆସୁ | ବାଘ ନାଇଁ ବୋଲି 
ମିରିଗ ନାଟ ଲାଗିଚି ଏଠି । ” 

ବୋଉ କିନ୍ତୁ ଜାଣନ୍ତି, ବାବୁନା ପିତା ଜିନିଷ ଦେଖୂଲେ 
ଚିଡ଼େ। ଯେତେ ବଳେଇଲେ ମୁହଁରେ ଦିଏନି। ଥୁ ଥୁ କରେ। 
ବାପା ଥିଲେ ଡରିମରି ଖାଇଦିଏ । ଆଜି ଯୋଗକୁ ବାପା ନାହାନ୍ତି, 
ଜେଜେ ମା” ବାଢ଼ି ଦେଲେ ନିମକଢ଼ି ଘି-ଖରଡ଼ା। 

ସ୍କୁଲ୍‌ରେ ବସିଥାଏ ବାବୁନା। ପିରିୟଡ୍‌ ପରେ ପିରିୟଡ୍‌ 
ପଢ଼ା ଗାଲିଥାଏ। ପେଟରେ ତେଣେ ମୂଷା ଦଉଡ଼ୁଥାଆନ୍ତି। ସେ 
ଭାବୁଥାଏ, “ ଯାହା ହେଲା ହେଲା। କିଏ ଜଣେ ଘରୁ ଖାଇବା 
ଜିନିଷ ଧରି ଆସନ୍ତା ନି ! ଜେଜେ ମା” କଂ ଣ ରାସ୍ତା ଦେଖ୍ର ନାହାନ୍ତି ? 
ମୁଁ ରାଗିଲି ବୋଲି ତାଙ୍କର କ”ଣ କିଛି କର୍ଭବ୍ଯ ନାଇଁ ? 
ଯେତେହେଲେ ମୁଁ ତାଙ୍କ ନାତି । ” 

ଯୋଗ ଏମିତି ସେ ଦିନ ସାହିତ୍ୟ ଶ୍ରେଣୀରେ ଦିଦି 
ପଢ଼ାଉଥିଲେ ଚଇତ ମାସରେ କେମିତି ଘୋଡ଼ା ନାଚ ହୁଏ, 
କେମିତି ମଲ୍ଲୀଫୁଲ ଫୁଟେ। ବାସରେ ମହକି ଯାଏ 
ଚଉଦିଗ | ଏମିତି କହୁକହୁ ସେ କହି ବସିଲେ- 

“ ତୁମେମାନେ ଜାଣିଚ ଏଇ ଚଇତ୍ର ମାସରେ ନିମକଢ଼ି 
ଖାଆନ୍ତି ୨? କିଏ ନିମ ଚକୁଳି କରି ଖାଏ, କିଏ ବାଇଗଣ 
ପକେଇ ଜୁକୁଜୁ କିଆ ତରକାରି କରି ନ ହେଲେ ଆଉ କିଏ 
ଖରଡ଼ାଖରଡ଼ି କରି ଗୁଆଘିଅ ଗୋଳେଇ ଭାତରେ ଖାଏ | 
ନିମ କଢ଼ି ଦେହକୁ ଭାରି ହିତ। ” 

“ ଆଛା, ତୁମ ଭିତରୁ କିଏ ସବୁ ଏ ବର୍ଷ ନିମକଢ଼ି ଖାଇ 
ସାରିଲଣି କହିଲ ? ” ପରାରିଲେ ଦିଦି। 

କେତେ କିଏ ହାତ ଟେକିଲେ। ବାବୁନା କିନ୍ତୁ ମୁହଁ ପୋତି 
ବସିଥାଏ। 

ଖେଳଛୁଟି ହେବାକୁ ବହୁତ ଡେରି। ଭୋକରେ 
ଆଉଟୁପାଉଟୁ ହେଇ ବାବୁନା କ”ଣ କରିବ ବୋଲି ବାଟ ପାଉ ନ 
ଥାଏ। 

ଏତିକିବେଳେ ଦିଦି କହିଲେ, “ ବିଶ୍ନେଶ୍ଵର ! ତୋ” ଜେଜେ 
ମା” ଆସିଛନ୍ତି । ବାହାରକୁ ଯାଇ ତାଙ୍କୁ ଦେଖା କର।” 

ବାବୁନାର ଭଲ ନାଁ ବିଶ୍ନେଶର। ମୁହଁ ଟେକି ସେ 
ଦେଖୁଲାବେଳକୁ ଜେଜେ ମା” ସତକୁ ସତ ବାରଣ୍ଡାରେ ଠିଆ 
ହୋଇଛନ୍ତି । ହାତରେ ତାଙ୍କର କ'ଣ ଗୋଟେ ପୁଟୁଳା।| କିଛି ନ 
କହି ଜେଜେ ମାଂ ବାବୁନାକୁ ସ୍ତୁଲ ଖେଳପଡ଼ିଆର ଗଛ ମୂଳକୁ 
ନେଇଗଲେ । ସେଇଠି ପୁଟୁଳା ଖୋଲି ଖାଇବା ଜିନିଷ ପରଷି 
ଦେଲେ ତା” ଆଗରେ | 

ଏତେ ଭୋକ ଯେ ବାବୁନା କିଛି ନ କହି କେବଳ 
ଖାଇବାରେ ଲାଗିଲା।| ଦୂଇରରି ଗୁଣ୍ଡ ପେଟକୁ ଗଲା ପରେ ସେ 
ଗାହିଲା ଜେଜେ ମାଂଙ୍କ ମୁହଁକୁ 

ଜେଜେ ମା” ହସି ହସି କହିଲେ, “ ନ ଖାଇ ନ ପିଇ ଏମିତି 
ସ୍କୁଲ୍‌ ଆସନ୍ତି ୨ ଆଉ ଦିନେ ସେମିତି କରିବୁନି।” 

ବଡ଼ ଖରାପ ଲାଗିଲା ବାବୁନାକୁ | ଧୀରେ ଧୀରେ କହିଲା, 
“ ଜେଜେ ମା” ନିମକଢ଼ି ତ କାଇଁ ଆଣିନ ? ” 

ଆଶ୍ଚର୍ଯ୍ୟ ହୋଇ ରହିଲେ ଜେଜେ ମା | 

ବାବୁନା ମୁଣ୍ଡରେ ହାତ ବୁଲେଇ କହିଲେ, “ ହଉ ହେଲା, 
ମନ କରୁଚୁ ଯଦି କାଲି ତୋ” ପାଇଁ କରିଦେବି।” 

ପରଦିନ ବାବୁନା ନିମକଢ଼ି ଖାଇଲାବେଳେ ବୋଉ 
ହସୁଥିଲେ ମୁଚୁମୁଚୁ ହୋଇ। 

ଗାଙ୍ଗଙ୍କ ବଙ୍କା 


ପାହାଡ଼ ତଳି ଏକ ଗାଁ ମୁଣ୍ଡରେ ଥାଏ ଗୋଟିଏ ବୁଢ଼ା। 
ନା ତା'ର ଗାଦୁୂଡ଼ୁ | ପୁଅ ନାଇଁ କି ଝିଅ ନାଇଁ | ବୁଢ଼ୀ ବି କେଉଁ 
ଦିନୁ ଗାଲିଯାଇଥଲା ଆରପାରିକୁ । ବୁଢ଼ା କିନ୍ତୁ ଏକୁଟିଆ ନ 
ଥିଲା| ତା” ଘରେ ଥାଆନ୍ତି ପଲେ ଛେଳି, ପଲେ କୁକୁଡ଼ା ଆଉ 
ପଲେ ବତକ | ଦିନରାତି ବୁଢ଼ା ଜଗିଥାଏ ଛେଳି, କୁକୁଡ଼ା ଆଉ 
ବତକଙ୍କୁ । ଠେଙ୍ଗୁଣି ଖଣ୍ଡିଏ ଧରି ଏକଡ଼ ସେକଡ଼ ହେଉଥାଏ। 
ବିଲୁଆ କି କୋକିଶିଆଳି ଦେଖୁଲେ ମାରି ଗୋଡ଼ାଏ | ଠେଙ୍ଣିକୁ 
କାହାର ଭୟ ନାହିଁ ? 

ବୁଢ଼ାର ଘର ସିନା ପରିଷ୍କାର ହେଲେ ଘର ପଛଟା ଅରମା 
ବଣରେ ଭରା | ସେଇଠି ଘର କରିଥାଆନ୍ତି ଗୋଟେ ଶିଆଳ 
ପରିବାର । ଥରେ ଶିଆଳମାନେ ବିଚାରିଲେ ବୁଢ଼ା ଘରେ 
ରାତିରେ ପଶି ଛେଳିଛୁଆଟିକୁ ଟେକି ଆଣିବେ | ତା'ପରେ ହବ 
ରାତି ଅଧୂଆ ଭୋଜି । 

ଏକଥା ଗୁଦୂଡ଼ୁ ବୁଢ଼ା ଶୁଣି ପାରିଲା। କହିଲା, “ହା ରେ 
ହା, ଦଉଚି ପାନେ।” 

ରାତି ହେଲା। ବୂଢ଼ା ଶିଆଳ ଥରି ଥରି ଆସି କାନ୍ଧରେ 
ଗାତ ଖୋଳିଲା | ଯେମିତି ମୁହଁ ଗଳେଇଚି, ଗାଦୂଡ଼ୁ ବୁଢ଼ା ଦେଲା 
ଏକ ମସ୍ତ ଠେଙ୍ଗୁଣି ପାହାର। ଶିଆଳ କି ଆଉ ରହେ। ଦେ 
ଦଉଡ଼୍‌। ବୁଢ଼ା ଶିଆଳ ମୁଣ୍ଡରେ ଗୋଟେ ଆବୁ ହେଇ ରହିଲା। 

ପୁଣି କେତେ ଦିନ ଗଲା | ଟୋକା ଶିଆଳି କହିଲା, “ ଆଜି 
ରାତିରେ ମୁଁ କୁକୁଡ଼ା ଭାଡ଼ିରେ ପଶି ବଡ଼ ଗଞ୍ଜାଟାକୁ ଟେକି ଆଣିବି । 
ରାତି ଅଧଆ ଭୋଜି ହେବ ନିର୍େ ନିଶ୍ଚେ ନିଶ୍ଚେ । ” 

ବୁଢ଼ା ଏ କଥା ଶୁଣିପାରିଲା। କହିଲା, “ରହ ରହ ଦଉଚି 
କେଞ୍Cେ। ” 


ରାତି ହେଲା। ଅଧ ରାତି। ଗୋଡ଼ ଟିପି ଟିପି ଟୋକା 
ଶିଆଳି ଆସି ଖୁସୁରୁ ଖୁସୁରୁ ମାଟି ଖୋଳିଲା। ବୂଢ଼ା ଏଥର ଦାଆ 
ଧରି ବସିଥାଏ । ଟୋକା ଯେମିତି ମୁହଁ ଗଳେଇଚି, ଦେଲା ଗୋଟେ 
ଚୋଟ । ଫାଳେ କାନ ସେଇଠି ଛିଡ଼ି ପଡ଼ିଲା। କୈ କୈ ହେଇ 
ଟୋକା ଧାଇଁଲା ଅରମା ଆଡ଼େ । 


ଆହୁରି କେତେ ଦିନ ଗଲା। ବତମ ମାଉଁସ ଲୋଭରେ 
ବୁଢ଼ୀ ଶିଆଳ ଦିନେ କହିଲା, “ ଏଥର ଆଉ କାନ୍ଧ ଫାନ୍ସ ନୁହେଁ, 

ମୁଁ ନଳା ବାଟେ ପୁଛୁଆ ପଛୁଆ ବୂଢ଼ା ଘରେ ପଶିଯିବି। ସବୁଠୁ 
ମୋଟୀ ବେତକଟାକୁ ଝାଞ୍ଚି ଆଣିବି । ରାତି ଅଧ୍ଆ ଭୋଜି ହବ | 
ସତ୍ୟ, ସତ୍ୟ, ସତ୍ୟ ” 

ବୁଢ଼ା ଏକଥା ଶୁଣିପାରିଲା। କହିଲା, “ ହଉ ହଉ, ତମର 
ଦିନେକୁ ମୋର ଦିନେ।” 

ରାତି ହେଲା, ନିଶା ଗରଜିଲା | ବୁଢ଼ୀ ଶିଆଳ ପଛୁଆ ପଛୁଆ 
ପଶିଲା ନଳା ଭିତରେ | 

ବୁଢ଼ା ତ ଅନେଇ ବସିଥୁଲା, ଯେମିତି ଲାଞ୍ଜ ଦିଶିଚି, 
କୁରାଢ଼ିରେ ପକେଇଲା ଚେଟ | ଅଧା ଲାଞ୍ଜ ଛିଟିକି ଯାଇ 
ଅଗଣାରେ ପଡ଼ିଲା। ପ୍ରାଣ ବିକଳରେ ରକେଟ୍‌ ଭଳିଆ ବୁଢ଼ୀ 
ଶିଆଳ କୁଆଡ଼େ ଗଲା ଯେ ଗଲା କେହି ତା'ର ଟେର୍‌ ପାଇଲେନି | 

ସକାଳ ପାଇଲାରୁ ଗାଦୂଡ଼ୁ ବୁଢ଼ା କଟୁରି ଧରି ଅରମା ବଣ 
ସଫା କରି ଦେଲା | ସେତେବେଳକୁ ଶିଆଳ ପରିବାର ଧାଇଁ ଧାଇଁ 
ପାହାଡ଼ ଆରପଟେ | 

ଆଉ 6ଚୋଲୀ କଲବନ 


ଗୁଗୁନା ପାଟିରେ “ର” ଅକ୍ଷରଟା ‘ଲ” ହେଇଯାଏ। 
ସେଥପାଇଁ ସେ ' ପୁରୀ” କୁ କହେ “ ପୁଲୀ' ଆଉ “କମରା” କୁ ଡାକେ 
‘ମକଲା! | 

ବୟସ ତା”ର ମୋଟେ ପାଞ୍ଚ ବର୍ଷ। ନୂଆ ନୂଆ ସ୍କୁଲ୍‌ 
ଯାଉଛି। ଜେଜେଙ୍କ ପାଖରେ ବସି ଛବି ବହି ପଢ଼ୁଚି। ଗୀତ 
ଗାଉଚି- “ ଚକା ଚକା ଭଉଁଲି, ମାମୁ ଘର ଚଉଁଲୀ।|” 

ସେମାନେ କଟକରେ ଗୋଟେ ଫ୍ଲାଟ୍‌ ଘରେ ରହନ୍ତି । ତିନି 
ମହଲା ଉପରେ | ବାପା, ବୋଉ, ଜେଜେବାପା ଓ ଜେଜେମାଆ। 
ଜେଜେବାପା ତାକୁ ବେଳେ ବେଳେ ପାର୍କ ଆଡ଼େ ବୁଲେଇ ନିଅନ୍ତି। 
କେତେ କଥା ଚିହ୍ନେଇ ଦିଅନ୍ତି । ଏଇଟା କୁମ୍ଭାଟୁଆ, ସେଇଟା ଟିପି 
ଚଢ଼େଇ; ଏଇଟା ଚମ୍ପାଫୁଲ ସେଇଟା ପାଟଳି ଗଛ । 

ଗଛଲତା ଓ ଚଢ଼େଇ ଦେଖବାକୁ ଗୁଗୁନା ଖୁବ୍‌ ଭଲ ପାଏ 
ଗଛ ପତ୍ର ତ ଶାଗୁଆ, ହେଲେ ଫୁଲ ସବୁ ଏତେ ଭଳି ଭଳି ରଙ୍ଗ 
କେମିତି ? ଗୁଗୁନାକୁ ବଡ଼ ଆଶ୍ଚର୍ଯ୍ୟ ଲାଗେ। 

ତା'କୁ ସବୁଠୁ ବେଶି ଭଲ ଲାଗେ ସୁଗନ୍ଧରାଜ ଫୁଲ | ଧଳା, 
ଧଳା କିନ୍ତୁ ଖୁବ୍‌ ବାସ୍ନା । ଜେଜେ କହନ୍ତି ସବୁଠୁ ଭଲ ବାସ୍ନା 
ବୋଲି ତା” ନାଁ ସୁଗନ୍ଧରାଜ | ବାସ୍ନାରେ ସେ ରାଜା | 

ଫ୍ଲାଟ୍‌ ଘରେ ଜାଗା ନାହିଁ ଗଛ ଲଗେଇବାକୁ | ବାରଣ୍ଡା ତ 
ନାହିଁ, ଖାଲି ଯାହା ବାଲ୍‌କୋନି| ସେଇଠି ଗୋଟେ କୁଡ଼ୁଆରେ 
ଜେଜେମାଆ ତୁଳସୀ ଗଛ ଲଗେଇ ଚଉରା କରିଛନ୍ତି । ଚଉରାରେ 
ଲାଗିଲେ ପାଟି କରନ୍ତି ସେ । 

ହେଲେ ବାଲ୍‌କୋନିରେ ଯାଇ ଠିଆ ହେବାକୁ ଗୁଗୁନାର 
ସବୁବେଳେ ମନ । ସେଇଠୁ ରାସ୍ତା ଦିଶେ, ଉପର ଆକାଶ 
ଦେଖାଯାଏ। ସକାଳ ହେଲେ ଆଗ ସେଇଠି ଖରାପଡ଼େ | ଜହ୍ନ 
ଉଇଁଲେ ପୂରା ଦେଖାଯାଏ। ଦିନେ ଦିନେ ସକାଳୁ ନିଦ 
ଭାଙ୍ଗ ଗଲେ ସେ ଦଉଡ଼ିଯାଇ ବାଲ୍‌କୋନିରେ ଠିଆ ହୁଏ। 
ସାମ୍ନା ଘରଟି ଏକମହଲିଆ । ଜେଜେମାଆ, ଜେଜେବାପାଙ୍କ 
ପରି ସେ ଘରେ ଦୁଇ ଜଣ ବୁଢ଼ା ବୁଢ଼ୀ କେବଳ ରହନ୍ତି। 
ସେମାନଙ୍କର ସୁନ୍ଦର ବଗିର୍‌। କେତେ ନା କେତେ ଜାତିର 
ଛୋଟ ବଡ଼ ଗଛ | ତାରି ଭିତରେ ଥାଏ ସୁଗନ୍ଧରାଜର ବୁଦା 
ଜେଜେବାପା ଚିହ୍ବେଇ ଦେଇଛନ୍ତି। 

ସକାଳେ ବାଲ୍‌କୋନିରେ ଠିଆ ହୋଇ ଗୁଗୁନା ଦେଖେ, 
କେତେ କିଏ ସକାଳ ବୁଲାରେ ସେ ବାଟେ ଯାଉଚନ୍ତି। କିଏ 
କିଏ ଗାଲିଯାଉଥଲା ବେଳେ ସାମ୍ନା ଘରର ବଗିଗା ପାଖରେ 
ଅଟକନ୍ତି । ହାତରେ ଧରିଥିବା ଆଙ୍କୁଡ଼ି ଲଗେଇ ଫୁଲ ହିଣ୍ଡେଇ 
ନିଅନ୍ତି। ଡାଳ ବି ଭାଙ୍ଗ ଦିଅନ୍ତି । ଗୁଗୁନାକୁ ରାଗ ମାଡ଼େ। 
ତାଙ୍କ ବାଡ଼ିରୁ ଏମାନେ ଫୁଲ କାହିଁକି ନେଉଛନ୍ତି ୨? ନ କହି 
ଜିନିଷ ନେବା ପରା ଗେରୀ | ଜେଜିମାଆ ଗପ କହିଲାବେଳେ 
କହନ୍ତି “ ଚୋରୀ କରିବା ମହାପାପ ” 

ଗୁଗୁନା କିନ୍ତୁ ଦେଖେ ଜଣେ କିଏ ସବୁବେଳେ ଟୋପି 
ଲଗେଇ ଆଙ୍କୁଡ଼ି ଧରି ଆସନ୍ତି । ମନ ଇଚ୍ଛା ଫୁଲ ଗେରୀ କରନ୍ତି | 
ଡାଳ ଭାଙ୍ଗନ୍ତି। କିଏ ଅଛି ଯେ ମାନ କରିବ ? ଘର କବାଟ ତ 
ବନ୍ଦ । ସେମାନେ ଡେରିରେ ଉଠନ୍ତି । ଉଠିଲା ବେଳକୁ ବାଡ଼ 
ପାଖର ସବୁ ଫୁଲ ହରଣରଗ୍‌ଲ୍‌ | 

ଭାରି ମନ ଦୁଃଖ ହୁଏ ଗୁଗୁନାର। ହେଲେ ସେ ବା କ”ଣ 
କରି ପାରିବ ? ଏତେ ବଡ଼ ହୋଇ ବି ଗେରୀ କରୁଛନ୍ତି, ୟା 
ତା” ବାଡ଼ିରୁ ? 

ଦିନେ ଉପରବେଳା ଜେଜେବାପା ଗୁଗୁନାକୁ କହିଲେ ରାଲ୍‌ 
ଯିବା, ଟିକେ ବୁଲି ଆସିବା | ସେମାନେ ପାର୍କରେ ଯାଇ ବୁଲିଲେ। 
ଖରାଦିନ ଉପରବେଳା | ପବନ ବହୁଥାଏ ଖୁଲିଖୁଲି ହେଇ | ଆହୁରି 
କେତେ କିଏ ବୁଳୁଥାନ୍ତି ସେଠି | 


ବାଟରେ ଫେରୁ ଫେରୁ ଜେଜେବାପା ଗୁଗୁନାକୁ ତାଙ୍କର ଜଣେ 
ସାଙ୍ଗ ଘରକୁ ନେଇଗଲେ । ସାଙ୍ଗ ଜଣକ ଶୋଇ ରହିଥାଆନ୍ତି। 
ଗୋଡ଼ ପ୍ଲାଷ୍ଟର୍‌ ହେଇଥାଏ । ମୁହଁ ଶୁଖେଇ ଗହୁଁଥାଆନ୍ତି ସେ। 

ଆରେ ଏ କ”ଣ ? ଇଏ ତ ସେଇ ଟୋପି ପିନ୍ଧା ଆଙ୍କୁଡ଼ିବାଲା 
ଅଙ୍କଲ୍‌ | ଗୁଗୁନା ଠିକ୍‌ ଚିହ୍ନି ପାରିଲା ତାଙ୍କୁ | 

ପାଖରେ ଠିଆ ହୋଇଥାଏ ଗୁଗୁନା। ଜେଜେବାପା 
ବୁଝାଉଥାଆନ୍ତି ତାଙ୍କୁ । “ ଏ ବୟସରେ ତୁମେ ପାଚେରି ଚଢ଼ି 
ଫୁଲ ତୋଳୁଥଲ କାହିଁକି ? ” 

ସାଙ୍ଗ ଜଣକ ସଫେଇଦେଲା ପରି କହିଲେ- “ ସେଇ ତୁମ 
ଫ୍ଲାଟ୍‌ ସାମ୍ନା ଘରେ ଦେଖୂଲି ଭିତର ଆଡ଼କୁ ଦୁଇ ରରିଟା 
ସୁଗନ୍ଧରାଜ ଫୁଲ ଫୁଟିଚି। ମୋର ଲୋଭ ହେଲା। ପାଚେରି 
ଚଢ଼ି ଆଙ୍କୁଡ଼ିଟା ବଢ଼େଇଚି କି ନାଇଁ ପଡ଼ିଗଲି ଦୂଲ୍ଭୁଷ୍‌ ହେଇ | 
ଗୋଡ଼ଟା ମଟ୍‌ କରି ଭାଙ୍ଗଗଲା। 

ଜେଜେବାପା କହିଲେ, “ ଆହା ! ବଡ଼ କଷ୍ଠ ହେଇଥବ। ” 


ଗୁଗୁନା ଚୁପ୍ରପ୍‌ ଠିଆ ହୋଇ ଶୁଣୁଥାଏ ସବୁ | ତା'କୁ 
କିଛି ଭଲ ଲାଗୁ ନ ଥାଏ। 

କେତେବେଳେକେ ଜେଜେବାପା ଗୁଗୁନାକୁ କହିଲେ- 
“ ଏଥର ଗଲ୍‌ ଘରକୁ ଫେରିବା | ଇଏ ବି ତୋର ଜଣେ ଜେଜେ | 
ତାଙ୍କୁ ପ୍ରଣାମ କର | କହ, “ ଗେଟ୍‌ ଲ୍‌ ସୁନ୍‌” | 

ଗୁଗୁନା ଖଟ ପାଖକୁ ଯାଇ ନମସ୍କାର କଲା। କ”ଣ ମନ 
ହେଲା କେଜାଣି ଶେଯରେ ଶୋଇଥିବା ନୂଆ ଜେଜେଙ୍କ ହାତରେ 
ହାତ ରଖୁ କହିଲା- “ ଆଉ ଗେଲୀ କଲିବନି | ନ ହେଲେ ପୁଣି 
ପଡ଼ିଯିବ | ଗେଟ୍‌ ଓୱଲ୍‌ ସୁନ୍‌। ” 

ଦୁଇ ଜେଜେ ରହି ରହିଲେ ପରସ୍ପରକୁ | 

ଗୁଗୁନା ସେତେବେଳକୁ ଆସି ଗେଟ୍‌ ପାଖରେ | 

ଦୁଙ୍କ ଆଵବୁଆ 


ଗୋଟିଏ ଗାଆଁରେ ଦୁଇ ଜଣ ଆବୁଆ ଥଲେ। ଜଣେ 
ଖୁବ୍‌ ଗରିବ। ଆଉ ଜଣେ ବେଶ୍‌ ଧନୀ। ଗରିବଟି ବଣରୁ 
କାଠ ଆଣି ପେଟ ପୋଷେ | ତା'ର ପରିବାରଟି ବଡ଼ । ଅନେକ 
ପୁଅଝିଅ। ଦିନେ ପିଲାମାନଙ୍କର ମାଆ କହିଲା, “ ହଇଏ, ଯା 
ଆଣୁଚ, ପେଟକୁ ତ ଅଣୁନି | ଆଉ ଲୁଗାପଟା କିଣିବା କେମିତି, 
ପିଲାଙ୍କ ପାଠପଢ଼ା ହେବ କେମିତି ? ” 

ଆବୁଆ କହିଲା, “ମୁଁ କଂଣ କରିବି ? ଆବୁଟି ତ ମୋର 
କାଳ, ମୁଁ କଂଣ ବେଶି କାଠ ବୋହି ପାରୁଚି ? ” 

ସ୍ତ୍ରାଟି କହିଲା, “ତମେ କାଠ ହାଣି ବଣରେ ଗଦାଅ, ମୁଁ 
ବୋହି ଆଣିବି।” ତହିଁ ଆରଦିନ ଆବୁଆ ବଣକୁ ଯାଇ କାଠ 
ହାଣିଲା। ଉପର ବେଳାକୁ ଖୁବ୍‌ ବର୍ଷା ପବନ ବୋହିଲା। କାଠ 
କେମିତି ବୃହା ହେବ ? ସେମିତି ରହିଲା। ଆବୁଆ ବି ଫେରି ଆସି 
ପାରିଲାନି। ସେଇ ବଣରେ ଗୋଟିଏ ଗଛ ମୂଳେ ବସି ରହିଲା। 

ରାତିକି ଫର୍ଚଚା ହୋଇଗଲା। ଚନ୍ଦ୍ର କିରଣରେ ଗରିଆଡ଼ 
ଆଲୁଅ ଦିଶିଲା। ହେଲେ ଇଏ କ”ଣ ? କୁଆଡ଼ୁ ଗୋଟାଏ ଯକ୍ଷ 
ବଣରୁ ବାହାରି ନାଚିବାରେ ଲାଗିଲା। ଆବୁଆକୁ ବି ନାଚ 
ଜଣା। ଯକ୍ଷ ନାଚିବାର ଦେଖୁ ସେ ବି ନାଚିଲା। ତା” ନାଚ 
ଦେଖୁ ଖୁସିରେ ଯକ୍ଷ କହିଲା, “କି ବର ମାଗୁଚଟୁ ମାଗ୍‌।” 

ଆବୁଆ ନମ୍ର ଭାବରେ କହିଲା, “ ଏ ଆବୂଟି ମୋ ଦେହରୁ 
କାଢ଼ି ନିଅ।” ଯକ୍ଷ ଆବୁଆ ପିଠିରେ ହାତ ବୁଲାଇ ତା” ଆବୁଟି 
କାଢ଼ି ନେଲା।| ତା'ର ନମ୍ର ବ୍ୟବହାର ଯୋଗୁ ଆବୁଆକୁ ଗୋଟିଏ 
ଟଙ୍କା ଥଳି ବି ଦେଲା। 

ପଇସା ପାଇ ଆବୁଆ ଆନନ୍ଦରେ ରହିଲା। ଜମିବାଡ଼ି 
କିଣି ଗଷବାସ କଲା। ପିଲାଙ୍କୁ ପାଠ ପଢ଼େଇଲା। 

ଧନୀ ଆବୁଆର ସ୍ତ୍ରୀ ଗରିବ ଆବୁଆର ସ୍ତ୍ରୀ ସାଥୀରେ ସାଙ୍ଗ 
ହୁଏ । ସେ ପଚରା ପଚରି କରି ସବୁ କଥା ଜାଣିଲା। କହିଲା, 


“ ଆମର ପଇସା ଲୋଡ଼ା ନାହିଁ, ତାଙ୍କ ଆବୁଟି କେମିତି ଭଲ 
ହୋଇଯାଆନ୍ତା। ” 

ତହିଁ ଆର ଦିନ ଧନୀ ଆବୁଆ କାଠ ହାଣିବା ବାହାନାରେ 
ବଣକୁ ଗଲା | ଏଠୁ ସେଠୁ ଗୋଟେଇ କିଛି କାଠ ଗଦେଇଲା। 

ରାତି ହେଲାରୁ ଯକ୍ଷ ବଣରୁ ବାହାରି ନାଚିଲା, ଧନୀ ଆବୁଆକୁ 
ଡାକି କହିଲା, “ ବସିଚୁ କ”ଣ ଆ!” ନାଚିବୁ।” 

ଧନୀ ଆବୁଆର ମୁହଁ ଟାଣ। କହିଲା, “ମୁଁ ନାଚେନି, 
ଅନ୍ୟକୁ ନଚାଏ, ପଇସା ଦେଲେ ଜାଣ ସମସ୍ତେ ନାଚିବେ । 
ଶୁଣିଲି ତୁମେ କୁଆଡ଼େ ଆବୁ ଭଲ କରି ଦେଉଛ। ତୁମକୁ 
ଟଙ୍କା ପଇସା ଦେବି, ମୋ ଆବୁ ଆଗେ ଭଲ କରିଦିଅ।” 

ଯକ୍ଷ ଏମିତି ଗର୍ବିତ କଥା ଶୁଣି କହିଲା, “ଓ” ଏମିତି 
କଥା! ହଉ ଆ”! ।” 

ଧନୀ ଆବୁଆ ଯେମିତି ପିଠି ଦେଖେଇଛି, ଯକ୍ଷ ତା” 
ପିଠିରେ ଗରିବ ଆବୁଆର କଢ଼ା ହୋଇଥବା ଆବୁଟି ଲଗେଇ 
ଦେଲା। ଧନୀର ପିଠିରେ ଏବେ ଦୁଇଟା ଆବୁ ହୋଇଗଲା। 
ଓଃ, ବଡ଼ କଷ୍ଟ | 

ନଇଁ ନଇଁ, ପିଠିରେ ଗାମୁଛା ଘୋଡ଼େଇ ଧନୀ ପହଞ୍ଚଲା 
ଗାଆଁରେ। ଟଙ୍କା ବୋହି ଆଣି ପାରୁନାହିଁ ଭାବି ଧନୀ ଆବୁଆ 
ସ୍ତ୍ରୀ ଦୂରରୁ ଦୌଡ଼ିଗଲା। 

ପିଠିକି ଚାହିଁ ଦେଇ ତା'ର ଆଖ ଛଳ ଛଳ ହୋଇଗଲା। 

ଧନୀ ଆବୁଆ କହିଲା- “ ଗର୍ବ କରିବାର ଫଳ ଇଏ” | 

ବଙ୍ଗ କରାମତି 


ସେତେବେଳେ କାଗଜର ବ୍ୟବହାର ନ ଥୁଲା | ବହି ମିଳିବ 
କୁଆଡୁ ? କାଗଜରେ ଛପା ବହି ସାତ ସପନ ହେଲେ ପତଳା 
ପଥର ଫଳକ ବା ପତଳା କାଠପଟାରେ ବହି ତିଆରି ହୁଏ। 
ତୂଳୀରେ ଆଙ୍କି ଆଙ୍କି ଲେଖନୀରେ ଖୋଳି ଅକ୍ଷର ଲେଖୁବା ସହ 
ଚିତ୍ର ଅଙ୍କାଯାଏ । ଏଇଭଳି ଖଣ୍ଡେ ବହି କରିବାକୁ କହିରେ କ”ଣ 
ଖର୍ଚ୍ଚ । ପଢ଼ିବା ଲୋକ ବି କୋଉ ଥଲେ ସେତେବେଳେ ? 


ବହି କଥା କହିଲେ ସେଇ ରାଜା, ମହାରାଜା ବା ଧନୀ 
ବେପାରୀମାନେ ଖଣ୍ଡେ ଅଧେ ରଖୂପାରନ୍ତି ପାଖରେ | ନ ହେଲେ 
ଗୀର୍ଜା ବା ମନ୍ଦିରରେ ସାଇତା ହୋଇ ଥାଏ। 

ବଡ଼ ମେହନତ କରି ବହି ଲେଖାଯାଏ। ସେମିତି 
ଭଲ ଭଲ ଚିତ୍ରଶିଳ୍ପୀ ଲଗେଇ ଅଙ୍କାଯାଏ ଛବି। ବେଳେ 
ବେଳେ ଖଣ୍ଡେ ବହି ତିଆରିର ଖର୍ଚ୍ଚ ଗୋଟେ ଘର ତିଆରି 
ଖର୍ଚ୍ଚ ଠାରୁ ବଳେଇଯାଏ। 

ଯେଉଁ ସମୟର କଥା କୁହାଯାଉଛି, ସେତେବେଳେ ରାଜା 
ବା ସମ୍ରାଟ୍‌ ମଧ୍ୟ ପଢ଼ିବା କାମଟା ଗୁରୁତ୍ଵପୂର୍ଣ ବୋଲି ମନେ କରୁ 
ନ ଥଲେ | ଜ୍ଞାନ ହାସଲ କରିବା ଅପେକ୍ଷା ଶୀକାର, ଘୋଡ଼ାଦୌଡ଼, 
କୁସ୍ତି ଆଖଡ଼ା ଆଦିକୁ ପ୍ରାଧାନ୍ୟ ଦିଆଯାଉଥଲା ବେଶି। 

ସେଇ ସମୟର କଥା| 

ଜଣେ ରାଜା ଥଲେ । ତାଙ୍କର ଥିଲେ ରରିପୂଅ। 
' ଇଥେଲ୍ବାଲ୍ଡ” , ‘ ଇଥେଲ୍୍‌ରେଡ୍‌' ଓ ' ଆଲ୍ଫ୍ରେଡ୍‌' | ବଡ଼ ତିନି 
ପୁଅ ଦେଖବାକୁ ମୋଟା ସୋଟା ବଳୁଆ, ହେଲେ ସାନପୁଅ 
ଆଲ୍‌ଫ୍ରେଡ୍‌ ପତଳା ଆଉ ଦୁର୍ବଳ | ତାଙ୍କର ବାଳ ମଧ୍ଯ ଅନ୍ୟମାନଙ୍କ 
" ଠାରୁ ଅଲଗା, ଘିଅରଙ୍ଗିଆ ଚିକ୍ଚିକ୍‌ ଧଳା | 

ଥରେ ରାଜା ପୁଅମାନେ ପାଖରେ ବସି ଖେଳ କଉତୁକରେ 
ମାତିଥବାବେଳେ ରାଣୀ ମାଆ ଗୋଟିଏ ଚମଜ୍କାର ବହି ଆଣି 
ସେମାନଙ୍କୁ ଦେଖାଇଲେ । ବହିଟି କିଏ ଜଣେ ଧନୀ ବ୍ୟକ୍ତି 
ଦେଇଥିଲେ ତାଙ୍କୁ । ସେଥିରେ ଥବା ଅକ୍ଷର ଓ ସୁନ୍ଦର ସୁନ୍ଦର 
ଛବି ସେ ରାଜକୁମାରଙ୍କୁ ଦେଖାଇଲେ । କୁମାରମାନେ ଖୁସି 
ହେଲେ ବହିଟିକୁ ଦେଖୁ । କାରଣ ସେଭଳି ଜିନିଷ ସେମାନେ 
ପୁର୍ବରୁ କେବେ ଦେଖୁ ନ ଥଲେ। 

ଏତିକିବେଳେ ରାଣୀମାଆ କହିଲେ, “ଏ ବହି ସିନା 
ଦେଖୁବାକୁ ସୁନ୍ଦର ହେଲେ ସବୁଠାରୁ ଭଲ କଥାଟି ରହିଛି ତା” 

ଭିତରେ ଲେଖା ହୋଇଥବା କଥାରେ | ଯିଏ ପଢ଼ିବ ସେ ତା'ର 
ଅସଲ ମଜା ପାଇ ପାରିବ । ମୁଁ ଭାବୁଛି ତୁମ ଭିତରୁ ଜଣକୁ 
କାହାକୁ ଏ ବହିଟି ଦେବି।” 

ସଙ୍ଗେ ସଙ୍ଗେ ସବା ସାନ ପୁଅ ଆଲ୍‌ଫ୍ରେଡ୍‌ କହିଲେ, 
“ ମାଆ, ତୁମେ କ”ଣ ବହିଟି ମତେ ଦେବ ? ” 

ମାଆ ଉତ୍ତର ଦେଲେ, “ମୁଁ ସେଇ ପୁଅକୁ ଦେବି ଯେ 
ପ୍ରଥମେ ପଢ଼ିବା ଶିଖୁ ପାରିବ । ” 

ଏତିକିବେଳେ ରାଜପୁତ୍ର ଇଥେଲ୍‌ରେଡ୍‌ କହିଲେ, “ ମୋର 
ଏ ବହି ଦରକାର ନାହିଁ, ମତେ କିଛି ଦେବ ଯଦି ଗୋଟିଏ ଭଲ 


ଧନୁ ଓ କିଛି ଶର ଦିଅ।” ଇଥେଲ୍‌ବର୍ଟ କହିଲେ, “ ମୋର କିନ୍ତୁ 
ଗୋଟିଏ ତାଲିମ୍‌ ପାଇଥବା ଶିକାରୀ ଛଞ୍ଚାଣ ଦରକାର | ତା” ସହିତ 
ଶିକାରକୁ ଯିବା ପାଇଁ ଖୁବ୍‌ ମଜା ଲାଗିବ। ” 

ବଡ଼ ରାଜପୁତ୍ର ଇଥେଲ୍‌ବାଲ୍ଡ ଟିକେ ଆଗେଇ ଆସି ମାଆଙ୍କୁ 
କହିଲେ, “ ମୁଁ ଜଣେ ସନ୍ଧ୍ୟାସୀ କି ପୁରୋହିତ ହୋଇଥିଲେ ପଢ଼ିବା 
ଶିଖନ୍ତି, ମୁଁ ଯୁବରାଜ ! ଏଭଳି ଫାଲ୍ତୁ କାମରେ ରାଜାପୁଅମାନେ 
ସମୟ ନଷ୍ଟ କରିବା କ”ଣ ଦରକାର ? ” 

ସାନ ପୁଅ ଆଲ୍ଫ୍ରେଡ୍‌ ପୁଣି ଥରେ କହିଲେ, “ମାଆ, ମୁଁ 
ସେ ବହି ଭିତରେ କଂ ଣ ଅଛି ଜାଣିବାକୁ ଗାହେଁ। ” 

କିଛି ମାସ ବିତିଗଲା। 

ହଠାତ୍‌ ଦିନେ ସକାଳେ ଆଲ୍‌ଫ୍ରେଡ୍‌ ହସ ହସ ମୁହଁରେ 
ପହଞ୍ଚଗଲେ ମାଆଙ୍କ ପାଖରେ | କହିଲେ, “ ମାଆ ! ମତେ ସେ 
ସୁନ୍ଦର ବହିଟା ଟିକେ ଦେଖୁବାକୁ ଦେବ ? ” 

ସିନ୍ଧୁକ ଫିଟାଇ ରାଣୀମାଆ ବହିଟିକୁ ଆଣି ମେଜ୍‌ ଉପରେ 
ଥୋଇଦେଲେ | 

ପ୍ରଥମେ ମଲାଟ ଉପରେ ଥବା ବହିର ନାଟିକୁ ପଢ଼ିଲେ 
ଆଲ୍‌ଫ୍ରେଡ୍‌ | ତା” ପରେ ଧୀରେ ଧୀରେ ପୃଷ୍ଠା ଖୋଲିଲେ । 
ଗୋଟି ଗୋଟି ଶହ୍ଦ ପାଟି କରି ପଢ଼ିବାକୁ ଲାଗିଲେ। ପୃଷ୍ଠା 
ପରେ ପୃଷ୍ଠା ଉଠେଇ ସେ ପଢ଼ିଗଲେ ସ୍ପଷ୍ଟ ଉଚ୍ଚାରଣ କରି । 
ଟିକିଏ ବି ଭୁଲ ନାଇଁ। 

ବିହୃ ଳିତ ହୋଇଗଲେ ରାଣୀମାଆ। ଆଲ୍‌ଫ୍ରେଡ୍‌ଙ୍କୁ 
କୁଣ୍ଢେଇ ପକେଇ କହିଲେ, “ ମୋ ଗେହା ପୁଅ, କେମିତି ତୁ 
ପଢ଼ିବା ଶିଖୁଲୁ ? ” 

ଆଲ୍‌ଫ୍ରେଡ୍‌ ମଧ୍ଯ ଖୁସୀ ଗଦ୍ଗଦ୍‌ ହୋଇ କହିଲେ, “ ଆମ 
ପୁରୋହିତ ଫେଲିକ୍‌ ମତେ ଅକ୍ଷର ଶିଖାଇ, ପଢ଼ିବା ବି ଶିଖାଇ 
ଦେଇଛନ୍ତି । ତୁମ ପାଖରେ ବହିଟିକୁ ଦେଖୁବା ଦିନଠାରୁ ମୁଁ 

ପଢ଼ିବାକୁ ମନ କରି ତାଙ୍କୁ ଅନୁରୋଧ କରିଥୁଲି । ସେ ପରିଶ୍ରମ 
କରି ମତେ ସବୁ ଶିଖାଇଛନ୍ତି । ଏହା ଟିକିଏ କଷ୍ଟକର କାମ 
ନିଶ୍ଚୟ | ମିଷ୍ଟର ଫେଲିକ୍ଟ୍‌ କହୁଛନ୍ତି ଏବେ ମୁଁ ଆମ ଭାଷାର 
ଯେ କୌଣସି ବହି ପଢ଼ିପାରିବି। ” 

ମାଆ ଖୁସୀ ହୋଇ କହିଲେ, “ ବାଃ ! କେଡ଼େ ଚମଜ୍ାର 
ସତରେ!” 

ଯୁବରାଜ ଇଥେଲ୍‌ବାଲ୍ଡ ସେଇଠି ଠିଆ ହୋଇଥିଲେ । 
ସେ ଥଟା କଲା ଭଳି କହିଲେ, “ ଭଲ ହେଲା, ଆଲ୍ଫ୍ରେଡ୍‌ ବଡ଼ 
ହେଲେ ଜଣେ ଭଲ ସନ୍ନ୍ୟାସୀ ହୋଇପାରିବ। ” 

ରାଣୀମାଆ କିନ୍ତୁ ଆଲ୍‌ଫ୍ରେଡଙ୍କ ଗାଲରେ ଚୁମା ଦେଇ ତାଙ୍କ 
ହାତକୁ ବହିଟିକୁ ବଢ଼େଇ ଦେଲେ। ପୁଣି କହିଲେ, “ଏ 
ପୁରସ୍କାରଟି ଆଜିଠାରୁ ତୋ”ର। ମୁଁ ଜାଣେ ତୁ ବଡ଼ ହେଲେ 
ସନ୍ନ୍ୟାସୀ କି ରାଜା ଯାହା ବି ହେବୁ, ନିଶ୍ଚିତରେ ଜଣେ ଜ୍ଞାନୀ ଓ 
ମହତ୍‌ ମଣିଷ ହେଇ ବାହାରିବୁ | ” 

ସତକୁ ସତ ବଡ଼ ହୋଇ ଆଲ୍‌ଫ୍ରେଡ୍‌ ଉଂଲଣ୍ଡର ସବୁଠାରୁ 
ବିଜ୍ଞ ତଥା ଉଦାର ରାଜା ଭାବରେ ଇତିହାସରେ ନାଆଁ ରଖୁଲେ। 
ଆଜି ଯାଏ ବି ସାରା ବିଶ୍ଵର ଲୋକେ ତାଙ୍କୁ ମନେ ରଖୁଛନ୍ତି। 
ଇତିହାସ ଲେଖାରେ ତାଙ୍କର ନାମ “ ଆଲ୍‌୍ଫ୍ରେଡ୍‌ ଦି ଗ୍ରେଟ୍‌” । 

ଚଙ୍ଗଂଙ ଥୋଗରୀ କଂଆ 


ସମୁଦ୍ରକୁଳିଆ ଗାଆଁଟିଏ । ଏଇଠି ଥାଏ ଗୋଟିଏ 
ପୋଖରୀ । ଅକାଳେ ସକାଳେ ଜୁଆର ମାଡ଼ି ଆସି ସେଥୁରେ 
ଲୁଣିପାଣି ପଶିଯାଏ | ମାଛମାନେ କିଛି ଦିନ ହଇରାଣ ହରକତ 
ହୁଅନ୍ତି | ହେଲେ ଚିଙ୍ଗୁଡ଼ିମାଛ ଦଳ ବେଶ୍‌ ମଜା ନିଅନ୍ତି । 
ଚିଙ୍ଗୁଡ଼ିମାଛଙ୍କୁ ଲୁଣାଜଳ ଓ ମଧୁରଜଳର ମିଶାମିଶି ପାଣି ଖୁବ୍‌ 


ଭଲ ଲାଗେ | ଖାଲି ଯେ ଆନନ୍ଦ ମିଳେ ତାହା ନୁହେ, ସ୍ଵାସ୍ଥ୍ୟ 
ମଧ୍ଯ ଭଲ ରହେ | କ”ଣ ହୁଏ କେଜାଣି ଅଳ୍ପ ଦିନ ଭିତରେ 
ସେମାନଙ୍କ ସଂଖ୍ୟା କେତେ ନା କେତେ ବଢ଼ିଯାଏ । 

ସେଥିପାଇଁ ପାଖଆଖ ଗାଆଁର ଲୋକେ ପୋଖରୀଟିର ନାଁ 
ଦେଇଥାନ୍ତି ଚିଙ୍ଗୁଡ଼ି ପୋଖରୀ । 

ପୋଖରୀରେ କେତେ ଜାତିର ଚିଙ୍ଗୁଡ଼ି ଥାଆନ୍ତି । କିଏ ଗୋରା 
ତ କିଏ କଳା | କିଏ ଢାଉଆ ତ କିଏ ଗାରଗାରିଆ | କିଏ ଟିମା, 
ପୁଣି କିଏ ଭୀମା । କାହାର ଶରୀର ଟିପ ଆଙ୍ଗୁଠି ପରି ଛୋଟ । 
ଆଉ କିଏ ଫୁଟି କାକୁଡ଼ି ପରି ଏତେ ମୋଟା, ଏତେ ଲମ୍ବା | 

ଚିଙ୍ଗୁଡ଼ିମାନେ ଜାତିଜାତିକା ହେଲେ ବି ଏକମନ ହୋଇ 
ଚଳନ୍ତି । ବଡ଼ ସାନ ସଭିଏଁ ମିଶି ମଜାମଉଜ କରନ୍ତି, ଖାନା 
ଟାନା ବି କରନ୍ତି | ଚିଙ୍ଗୁଡ଼ିଙ୍କ ଭିତରେ କେହି ମାଡ଼ ଲାଗିବା କେବେ 
ଦେଖା ନ ଥିଲା | ଅନ୍ୟ ମାଛମାନଙ୍କ କଥା କିନ୍ତୁ ଅଲଗା । 
ରୋହୀ, ଭାକୁର ଭଳି ମାଛମାନେ କେରାଣ୍ଡି, ଦଣ୍ଡେଇ ପରି କୁନି 
ମାଛମାନଙ୍କୁ ଅନେକ ସମୟରେ ଖାଇ. ଦିଅନ୍ତି | କିନ୍ତୁ 
ଚିଙ୍ଗୁଡ଼ିମାନଙ୍କ ଭିତରେ ସେ କଥା ନ ଥାଏ | କେଉଁ ବଡ଼ ଚିଙ୍ଗୁଡ଼ି 
ସାନ ଚିଙ୍ଗୁଡ଼ିକୁ ଖାଇବା ବା ମାରିବାର ଶୁଣା ନି ଥିଲା | 
ମାଛମାନେ ଖୁବ୍‌ ପ୍ରଶଂସା କରନ୍ତି । 

ଥରେ ଏମିତି ହେଲା ଯେ ଗୋଟେ ଗୋରା ଚିଙ୍ଗୁଡ଼ିର ନିଶ 
ଖୁବ୍‌ ବଡ଼ ହେଇଗଲା । ପୋଖରୀ ଭିତରେ ଯେତେ ଗୋରା 
ଚିଙ୍ଗୁଡ଼ି ଥଲେ ତାଙ୍କ ଠାରୁ ତାର ନିଶ ଖୁବ୍‌ ଲମ୍ବା ଓ ଟାଣ ହୋଇ 
ଯାଇଥିଲା | ତା” ନିଶ ଯା” ଦେହରେ ବାଜୁଥିଲା ସେ ଫୋଡ଼ି 
ହୋଇ ଯାଉଥଲା | ତେଣୁ ଚିଙ୍ଗୁଡ଼ିମାନେ ତା'କୁ ଦେଖୁ ଡରୁଥଲେ । 
ସେ ମଧ୍ଯ ଚିଙ୍ଗୁଡ଼ିମାନଙ୍କର ଭୟ ଦେଖି ନିଜକୁ ସେମାନଙ୍କ ସର୍ଦାର 
ବୋଲି ଭାବିଲା ଓ ଆଉ କାହା ସହ ଭଲରେ କଥାବାର୍ଭା କଲା 
ନାହିଁ । ତାକୁ ସମସ୍ତେ ଡାକିଲେ ˆ ସିଲୁଆ” , କାରଣ ତାଂ ନିଶଗୁଡ଼ାକ 
ସିଲ୍‌ ମାଛର ନିଶ ପରି ଏଡ଼େ ଏଡ଼େ ଦିଶୁଥଲା । 


I LY 
ସଞ୍ଜ ନଇଲେ ତାରା ଉଇଲେ ଵ@ ୩୬ 
Digitized by srujanika@gmail.com 


ତେଣେ ଆଉ ଗୋଟେ କଳା ଚିଙ୍ଗୁଡ଼ିର ଗୋଡ଼ଗୁଡ଼ାକ 
ଅସମ୍ଭବ ଭାବରେ ବଡ଼ ହୋଇ ଯାଇଥିଲା | ଏତେ ବଡ଼ ଯେ 
ସେ ସବୁବେଳେ ଦଳି ଚକଟି ଅନ୍ୟମାନଙ୍କୁ ପଛରେ ପକେଇ 
ଆଗକୁ ଚାଲି ଯାଉଥିଲା | ଛୋଟ ଚିଙ୍ଗୁଡ଼ିମାନେ ତା' ଗୋଡ଼ରେ 
ବାଜି ଖଣ୍ଡିଆ ଖାବରା ହୋଇ ଯାଉଥଲେ । ସେ ମଧ୍ଯ ଭାବିଲା 
ଯେ ସେ ହେଉଛି ଚିଙ୍ଗୁଡ଼ିମାନଙ୍କର ରାଜା । ତାକୁ ବି ଅନ୍ଯ 
ଚିଙ୍ଗୁଡ଼ିମାନେ ଭୟ କରିବାକୁ ଲାଗିଲେ ଓ ତା'ର ନାଁ ଦେଲେ 
“ ଜିରାଫା”, କାରଣ ତା'ର ଗୋଡ଼ଗୁଡ଼ାକ ଥଲା ଜିରାଫ୍‌ ପରି 
ଡେଙ୍ଗା ଡେଙ୍ଗା । 


କିଛି ଦିନ ଗଲା | ବେପାରୀ ଆସିଲେ ପୋଖରୀରୁ ଚିଙ୍ଗୁଡ଼ି 
ଧରିବାପାଇଁ | ଚାରିଆଡ଼େ ଖେପା ଜାଲ ପକେଇ କେଉଟମାନେ 
ଘେରିଗଲେ | ଚିଙ୍ଗୁଡ଼ିମାନେ ସେତେବେଳେ କିଏ ଗଭୀର ପାଣିରେ 
ପଶି ଲୁଚିବାକୁ ଚେଷ୍ଟା କଲେ ତ କିଏ ପଙ୍କ ଭିତରେ ପଶି 
ରହିଲେ | କିଏ କିଏ ପୋଖରୀ ଦଳରେ ଯାଇ ଛପି ରହିଲେ | 
ତଥାପି କେତେ କେତେ ଚିଙ୍ଗୁଡ଼ି ଧରା ହୋଇଗଲେ । 

କେଉଟମାନଙ୍କ ବୋଝ, ଅଖା ସବୁ ପୂର୍ଣ୍ଣ ହୋଇଯିବାରୁ 
ସେମାନେ ମାଛଧରା କାମ ସାରି ଫେରିଗଲେ | ହେଲେ 
ଦେଖିଲାବେଳକୁ ସିଲୁଆ କି ଜିରାଫାଙ୍କର ଦେଖା ନାହିଁ । ସମସ୍ତେ 
କୁହାକୁହି ହେଲେ ଆରେ ଆମର ସବୁଠାରୁ ଟାଣୁଆ ଚିଙ୍ଗୁଡ଼ି ଦି'ଟା 
କୁଆଡ଼େ ଗଲେ ? 
କିଏ ଉତ୍ତର ଦେବ ? ସବୁ ଚିଙ୍ଗୁଡ଼ି ତ ପ୍ରାଣ ବିକଳରେ 
ଏଣେ ତେଣେ ଧାଇଁଥଲେ । 
ବହୁତ ଖୋଜାଖୋଜି ପରେ ବୁଢ଼ା କଇଁଛ ସେମାନଙ୍କୁ ଖବର 
ଦେଲା | କହିଲା, “ ତୁମେମାନେ କାଣିନ କି ? ସିଲୁଆ ଆଉ 
ଜିରାଫା ପରା ପହିଲେ ଧରା ହୋଇଗଲେ । ଜାଲ ପଡ଼ୁପଡ଼ୁ 
ସେଥିରେ ଆଗ ସିଲୁଆର ନିଶ ଓ ଜିରାଫାର ଗୋଡ଼ ଲାଗିଗଲା । 
ମୁଁ ଶୁଣିଚି ସିଲୁଆ ପାଟି କରୁଥାଏ, “ ଓଃ, ମୋ ନିଶ” ଆଉ ଜିରାଫା 
ପାଟି କରୁଥାଏ, “ଓଃ, ମୋ ଗୋଡ଼! ।” 
ଅନେକ ବର୍ଷ ଯାଏ ଚିଙ୍ଗୁଡ଼ି ପୋଖରୀରେ କାହାର ନିଶ କି 
ଗୋଡ଼ ବଢ଼ିବାର ଆଉ କେହି ଶୁଣି ନାହାନ୍ତି । ମାତ୍ର ପୋଖରୀରେ 
ପିଲା ଚିଙ୍ଗୁଡ଼ିମାନେ ଏବେ ବି ଗାଆନ୍ତି - 
“ ସୁଲୁଆର ନିଶ ଗଲା ଉପୁଡ଼ି, 
ଜିରାଫାର ଗୋଡ଼ ହୋଇଲା ମୋଡ଼ି । ” 

ସୁଳ୍କଚର ଆଠଅକା 


ଗୋଟିଏ ଥାଏ ଚକା ପାହାଡ଼ । ତା” ନାଆଁ “ଠୂରା' । 

ତା” ତଳକୁ ଗୋଟେ ବଡ଼ ଜଙ୍ଗଲ | ସେଇ ଜଙ୍ଗଲରେ 
ଦଳେ ବିଲୁଆ ଘର କରିଥାଆନ୍ତି । ତାଙ୍କ ମେଳରେ ନେତା 
ସାଜିଥାଏ ଗୋଟେ ବୁଢ଼ା-ବିଲୁଆ | ତା” ନାଆଁ  ଭୁଷୁଣ୍ଡା” | 


ଭୁଷୁଣ୍ଡା ସାରା ଜଙ୍ଗଲ ବୁଲେ । ହାଲ୍‌ ହରକତ ବୁଝିବାକୁ 
ମନ କରେ | ବେଳେବେଳେ ଜଙ୍ଗଲ ସେପଟ ଗାଆଁମାନଙ୍କୁ 
ଚାଲିଯାଇ ଦୂରରୁ ସବୁକଥା ଅନିଶା କରେ | 

ଭୁଷୁଣ୍ଡା ଭାରି ଚାଲାକ, ଭାରି ବୁବିଆ | 

ଦିନେ ଭାବିଲା, ମଣିଷମାନେ କେମିତି ଏତେ କାମ 
କରୁଛନ୍ତି ୨? କୋଠାବାଡ଼ି | ଗାଡ଼ି ମଟର | ଚାଷବାସ, 
କଳକାରଖାନା | ତାଙ୍କ ଭିତରକୁ ଏତେ କଥା ଆସୁଛି କୋଉଠୁ ? 
ଆମେ ପଶୁଗୁଡ଼ାକ ଖାଲି ଖାଉଛୁ, ରହୁଛୁ । କ”ଣ ଏ ରହସ୍ୟ ? 

ସେ କେତେଆଡ଼ ବୁଲିଲା | ଗାଆଁ ଗାଆଁ ବୁଲି ଦେଖିଲା । 
ଉତ୍ତରକୁ ଗଲା, ଦକ୍ଷିଣକୁ ଗଲା । ପୂର୍ବ ପଟକୁ ଗଲା, ପୁଣି 
ପଶ୍ଚିମକୁ । ସେଇଠୁ ଗୋଟେ କଥା ତା” ମୁଣ୍ଡରେ ପଶିଲା । 
“ଆରେ ଆରେ ! ସବୁ ହଉଛି ଏଇ ସ୍କୁଲ୍‌ । ମଣିଷ ପିଲାଏ 
ସ୍ଲ୍ଯାଇ, ପାଠପଢ଼ି ଏମିତି ବୁଵିଆ ହେଉଛନ୍ତି | ନ ହେଲେ ତ 
ସେମାନେ ଆମ ଭଳି ଜଙ୍ଗଲିଆ ହୋଇଥଲେ । ଏତେ କଥା 
ସେଇ ସୁଲ୍‌ରୁ ଶିଖୁଛନ୍ତି ।” 

ଶେଷକୁ ଦିନେ ସେ ଠିକଣା କଲା, ଗୋଟେ ସ୍ଟୁଲ୍‌ 
ବସେଇବ | ବିଲୁଆମାନେ ତ ଗାତଖୋଳି ରହନ୍ତି । ତହୁଁ 
ଗୋଟେ ବଡ଼ ଗାତ ଖୋଳାହେଲା | ସେଇଟା ହେଲା ସଲ୍‌ । 
ସବୁ ବିଲୁଆ ପିଲା ସ୍କୁଲ୍‌ ଆସି ପାଠ ପଢ଼ିବାକୁ ବାଧ୍ଯ ବୋଲି 
ଘୋଷଣା କରିଦେଲା ଭୁଷୁଣ୍ଡା । 

ପାଠ ପଢ଼େଇବ କିଏ ? 

ଭୁଷୁଣ୍ଡା କହିଲା, ଦାନୁରା ମାଙ୍କଡ଼ ଭଳି ଆଉ ଏତେ ଜ୍ଞାନୀ 
କେହି ନାହାନ୍ତି ଆମ ଇଲାକାରେ | ସେଇ ହେବ ସବୁ ବିଲୁଆ 
ପିଲାଙ୍କର ଗୁରୁଜି । 

ସ୍କୁଲ୍‌ ଚାଲିଲା । ନିତି ପାଠପଢ଼ା ହେଲା | ଆଟ ଚିତ୍ର 
ଦେଖା | ଗୀତ ବୋଲା | ଗପ ଶୁଣା | ତା'ପରକୁ ଅକ୍ଷର 
ଶିକ୍ଷିବା କଥା । ତେଣିକି ଜଙ୍ଗଲ ଶିକ୍ଷା, ଅନ୍ଯ ଜୀବଜନ୍ତୁଙ୍କ 
ବିଷୟରେ ଜଣାଅଜଣା ବିଷୟ | ଦିନେ ଦିନେ ଭୁଷୁଞ୍ା ଦୂରରେ 
ଥାଇ କାନେଇ କରି ସବୁକଥା ଶୁଣେ | “ଆରେ ବାଃ, ଦାନୁରା 
ମାଙ୍କଡ଼ ତ ବଢ଼ିଆ ପଢ଼ୋଉଚି ! ” ସ୍ଥିର ହୋଇଥାଏ, ପାଠପଢ଼ା 
ବାବଦକୁ ଫି ମାସ ମାଙ୍କଡ଼ ମାଷ୍ଟର ପାଇବ ପାଞ୍ଚଟା ଲେଖାଏ 
ଭୂଇଁକଖାରୁ । ସେଇଥିପାଇଁ ସାରା ଜଙ୍ଗଲ ବୁଲି ବିଲୁଆମାନେ 
ଭୂଇଁକଖାରୁ ସଂଗ୍ରହ କରି ଆଣନ୍ତି । 

ଭୁଷୁଣ୍ଡାର ଗୋଟିଏ ବୋଲି ନାତୁଣୀ । ଭାରି ଚୁଲ୍‌ବୁଲି । 
ଭାରି ଗେହ୍ଲେଇ | ତା” ନାଁ “ସୁଲ୍‌କି” । 


ଟିକିଏ ବଡ଼ ହେଲାରୁ ଭୁଷୁଣ୍ଡା କହିଲା ସୁଲ୍‌କି ଏବେ ସ୍କୁଲ୍‌ 
ଯାଉ | ଭୁଷୁଣ୍ଡାର ଭାରିଯା ଏଥିରେ ପାଟିକଲା | କହିଲା, “ ଆଗ 

ଘର ପାଇଟି ନା ଆଗ ସ୍କୁଲ୍‌ ? ତୁମେ ସ୍କୁଲ୍‌ ବସେଇ ପିଲାଗୁଡ଼ାଙ୍କୁ 
କ”ଣ ୟାଡ଼ୁ ସିଆଡ଼ୁ ଶିଖୋଉଛ | ମଣିଷଙ୍କ ଦେଖାଦେଖି ତୁମ 
ମୁଣ୍ଡ ବି ବିଗିଡ଼ିଗଲାଣି | ନାଇଁ ନାଇଁ ଏଇଲେ ସ୍କୁଲ୍‌ ଯିବା ଦରକାର 
ନାହିଁ । ସୁଲ୍କି ଆଉ ଟିକେ ବଡ଼ ହେଲେ ଯିବ ।” 

ଭୁଷୁଣ୍ଡା ରଡ଼ିଟାଏ ପକେଇଲା | ସେଥିରେ ସମସ୍ତେ ଚୁପ୍‌ | 

ସୁଲ୍କି ଏବେ ନିୟମିତ ସ୍କୁଲ୍‌ ଯିବାକୁ ଲାଗିଲା | ଅଛ 
ଦିନରେ କେତେ କଥା ଶିଖିଗଲା ସୁଲ୍‌କି । ଗୀତ, ଗପ, 
ନାଚ ସବୁକଥାରେ ସୁଲ୍‌କି ଆଗରେ | ଜଙ୍ଗଲ ବିଷୟରେ 
କେତେ କେତେ ଜଣା ଅଜଣା କଥା ଶିଖିଗଲା ସେ | ସବୁ 
ମାସ ପୂର୍ଣ୍ଣମୀ ରାତିରେ ବିଲୁଆମାନଙ୍କର ସଭା ବସେ | ଠିକ୍‌ 
ରାତି ଦୁଇ ପହରକୁ | ଆଗରୁ ବିଲୁଆମାନେ ଗୋଟେ “ହୁକେ 
ହୋ” ରଡ଼ି ପକେଇ ସଭା ଆରମ୍ଭ କରୁଥିଲେ | ଏବେ ସେ 
କଥା ନାଇଁ | ତାଙ୍କୁ ମଣିଷଙ୍କର ଗୋଟେ ଜଣାଣ ଶିଖେଇ ଦେଇଛି 
ଦାନୁରା ମାଙ୍କଡ଼ | “ ଆହେ ଦୟାମୟ ବିଶ୍ଵବବିହାରୀ” । ସୁଲ୍‌କି 
ପହିଲେ ଗାଏ ସେ ଗୀତ । ଅନ୍ୟମାନେ ପାଳି ଧରନ୍ତି | ଆହା 
କେଡ଼େ ସୁନ୍ଦର ସ୍ବର ସୁଲ୍‌କିର ! କି ମିଠା ! ସୂଲ୍କିର 
ଜେଜିମା” ସେଇଠି ବସିଥାଏ | ଠଳ୍‌ ଠଳ୍‌ ହୋଇ ଲୁହ ବାହାରି 
ଆସେ ତ” ଆଖିରୁ । ପାଠପଢ଼ା ଯୋଗୁଁ ସିନା ନାତୁଣୀ ଆଜି 
ଏମିତି ଗାଇପାରୁଛି ! 

ଏମିତି କେତେ ଦିନ ଗଲା | ଦିନ, ମାସ, ବରଷ । 
ବିଲୁଆ ପିଲାଏ ପାଠ ପଢ଼ିଲେ | ପଢ଼ାସାରି ଯେ ଯାହା କାମରେ 

ଗଲେ | କାମ ବୋଇଲେ ସହଜ ଓ ସୁବିଧା ବାଟରେ ଖାଦ୍ୟ 
ସଂଗ୍ରହ କରିବା, ରୋଗ ବଇରାଗ ଆପଦ ବିପଦରୁ ଦୂରରେ 
ରହି ଶାନ୍ତିରେ ଜିଇଁବା | ଦାନ୍ତୁରା ମାଙ୍କଡ଼ ବଣଭୂଇଁ, ନଭନାଳ, 
ମେଘ, ଆକାଶ, ଚଢ଼େଇ ଚିରଗୁଣୀଙ୍କ ବିଷୟରେ ଢେର 
ପଢ଼େଇଥାଏ ବିଲୁଆପିଲାଙ୍କୁ । ସାପ ଆଉ ବଡ଼ ଜନ୍ତୁଙ୍କ ହାବୂଡ଼ରୁ 
କେମିତି ମୁକୁଳି ଯାଇହେବ ସେ କଥା ଶିଖେଇଥାଏ | ନଇ 
ଯୋଗୁ ଚାରିଆଡ଼ ପାଣି ହେଲେ କ'ଣ କରିବ, ଜଙ୍ଗଲରେ ନିଆଁ 
ଲାଗିଗଲେ କେମିତି ମୁକୁଳିବ | 

ଭୁଷୁଣ୍ଡାର ଆନନ୍ଦ ଦେଖେ କିଏ | ବିଲୁଆମାନେ ଏବେ 
ମଜାରେ ରହିଲେ | ଅକାଳରେ ମରୁଥିବା ଚବିଲୁଆଙ୍କ ସଂଖ୍ୟା 
କମି ଆସିଲା । 

ଦିନକର କଥା | ସେଦିନ ଥାଏ ପୂର୍ଣ୍ଣମୀ | ସଭା ସରିଆସିଲା 
ବେଳକୁ ସୁଲ୍‌କି ଠିଆହୋଇ କହିଲା, “ମୁଁ ପଦେ କହିବି ।” 
ଅନୁମତି ମିଳିଲା | ସଭିଏଁ ଚାହିଁ ରହିଲେ ସୁଲ୍‌କି ମୁହଁକୁ । ସୁଲ୍‌କି 
କହିଲା, ଆମେ ସବୁ ପାହାଡ଼ ତଳେ ସମତଳ ଭୂଇଁରେ ଗାତ କରି 
ରହୁଛେ | କିନ୍ତୁ ଏ ସନ ଆଷାଢ଼ ପୂର୍ବରୁ ଖରା ଥାଉ ଥାଉ ଆମେ 
ଠୂରା ପାହାଡ଼ ମଝିକୁ ପଳେଇବା | ଏବେଠାରୁ ସେଠି ଗାତ ଖୋଳି 
ଘର ତିଆରି ଆରମ୍ଭ କରିଦେବା ଦରକାର | 

ସମସ୍ତେ ଟୁପୁରୁଟାପୁରୁ ହେଲେ । “ ସୁଲ୍କିର ମୁଣ୍ଡ ଖରାପ 
ନା କ”ଣ ? ଏ ଗ୍ରୀଷ୍ମକାଳରେ କିଏ ପାହାଡ଼କୁ ଉଠି ତୁଛଥାଟାରେ 
ଗାତ ଖୋଳିବ ? ଚିରକାଳ ବିଲୁଆମାନେ ତଳଭୂଇଁରେ ରହନ୍ତି । 
ଉପରେ କି କାମ ? ” 

ସୁଲ୍‌କି ବୁଝେଇଲା, “ ସେ କଥା ସତ | ସେଇଥିପାଇଁ ଘୋର 
ବରଷା ଦିନ ଆସିଲେ ଗାତମାନଙ୍କରେ ପାଣିପଶି ଅନେକ ପିଲା- 
ବିଲୁଆ, ବୁଢ଼ା-ବିଲୁଆ ମରନ୍ତି । ସେ କଥା କ”ଂଣ ଆମେ 
ଜାଣିନେ ? ସମତଳ ଭୁଇଁରେ ଆମକୁ କଙ୍କଡ଼ାଠାରୁ ଆରମ୍ଭ କରି 
ଅନେକ ଛୋଟ ଜୀବଜନ୍ତୁ ଖାଇବାପାଇଁ ମିଳନ୍ତି । ମାତ୍ର 
ଯେତେବେଳେ ଚାରିଆଡ଼ ପାଣିରେ ବୁଡ଼ିବ ? ଠୁରା ପାହାଡ଼ର 
ଅଣ୍ଟାଯାଏଁ ପାଣି ହେଇଯିବ ? ମୁଁ ଜାଣିଚି ଏ ବର୍ଷ ନାଇଁ ନ ଥବା 
ବରଷା ହେବ | ମୋ” କଥା ମାନ ।” 

ହେଲେ ସୁଲ୍‌କି କଥା କେହି ଶୁଣିଲେନି | କେବେ ତ ଏମିତି 
ହେଇନି, ଏବେ କାହିଁକି ହବ ? ଭୁଷୁଣ୍ଡା ବି ମାନିଗଲା ଅନ୍ୟମାନଙ୍କ 
ନାହିଁ ନାହିଁ କଥା । 

ମୁହଁ ଶୁଖେଇ ଫେରିଲା ସୁଲ୍କି । ଶେଷକୁ ଭୁଷୁଣ୍ଡାକୁ ସେ 
ଘରେ କହିଲା, “ ଜେଜେ, ତୁମେ ନ ଗଲେ ନାଇଁ | ମୁଁ ବାପା, 
ମାଆ, ଜେଜେ ମା” ଆଉ ଭାଇ ଭଉଣୀଙ୍କୁ ନେଇ କାଲିଠୁ ପାହାଡ଼ 
ଉପରକୁ ଯାଇ ଗାତଖେଳା ଆରମ୍ଭ କରିଦେବି । ମତେ ସେ 
ଅନୁମତି ଦିଅ ।” 

ଭୁଷ୍ଣ୍ଡା କେତେ କ'ଣ ଭାବିଲା | ଶେଷକୁ କହିଲା, “ ହଉ 
ଠିକ୍‌ ଅଛି ।” 

ସୁଲ୍କି ବୁଲି ବୁଲି ତା” ସାଙ୍ଗସାଥୀଙ୍କୁ ବୁଝେଇଲା | କିଏ 
ବୂଝିଲା, କିଏ ବୁଝିଲାନି | କେତେ ବିଲୁଆ କହିଲେ ଭୁଷୁଣ୍ଡାର 
ନାତୁଣୀ ବୋଲି ୟା ମୁହଁ ବଢ଼ିଯାଇଛି । ଦଳ ଭାଙ୍ଗୁରିଆ କରି 
ଇଏ ଆମକୁ ଘରବାଡ଼ି ଛାଡ଼ି ପଳେଇବାକୁ କହୁଛି | 

କିଛି କିଛି ବିଲୁଆ ସୁଲ୍‌କି କଥାରେ ପାହାଡ଼ ଅଧାକୁ ଉଠି 
ଗାତ କଲେ | ହେଲେ ସେମାନଙ୍କ ସଂଖ୍ୟା ବହୁତ କମ୍‌ ! ଭୁଷୁଣ୍ଡା 
ଓ ଅନ୍ୟ ପୁରୁଖା ବିଲୁଆମାନେ ଦିନେ ସୁଦ୍ଧା ଆସି ଦେଖିଲେନି 
କ”ଣ ଚାଲିଚି ସେଠି । 

ଆଷାଢ଼ ଆସିଲା । ଶ୍ରାବଣ ଆସିଲା । ଧାରା ଶିରାବଣ । 
ଲାଗିରହିଲା ଝଡ଼ି ବରଷା । କୋଉ ନୂଆ କଥା ଅବା ! କେଉଁ 
କେଉଁ ବରଷ ତ ଏମିତି ହୁଏ ! 

ହେଲେ ୟେ କ”ଣ ? ମେଘ ଅନ୍ଧାର ଦିନକୁ ଦିନ 
ବଢ଼ିବାରେ ଲାଗିଚି । ସାଇଁ ସାଇଁ ପବନ ବଢୁଚି । ଗଛବୁରୁଛ 
ଭାଙ୍ଗି ଛିନ୍ଛତର | କୁଆଡ଼ୁ ଏତେ ପାଣି ଆସିଲା | ସାରା ବିଲୁଆ 
ଗାଆଁ ଉପରେ ଦଶହାତ ପାଣି ! କେତେ କିଏ ପ୍ରାଣ ବିକଳରେ 
ପଡ଼ିଉଠି ଉପରକୁ ପଳେଇଲେ | କେତେ କିଏ ମଲେ | ପିଲା, 
ବୁଢ଼ା ଭାସିଗଲେ କୁଆଡ଼େ । 

ଭୁଷୁଣ୍ଡାର ଦେଖା ଦରଶନ ମିଳିଲାନି । 

ବରଷା ଥମିବାର ନାଇଁ । ସବୁଆଡ଼ ପାଣି ଆଉ ପାଣି । 
ଖାଲି ଯାହା ଠୂରା ପାହାଡ଼ ଅଣ୍ଟାଯାଏ ପାଣିରେ ବୁଡ଼ି ବସିଥାଏ 
ତପସ୍ୟାରେ ବସିଲା ପରି । 

ସୁଲ୍‌କି ଉପରକୁ ଉଠି ଆସିଥିବା ବିଲୁଆଙ୍କୁ କଷ୍ଟେମଷ୍ଟେ 
ନେଇ ଗାତ କେତୋଟିରେ ଥଇଥାନ କଲା | ତଥାପି ଥାନ ଢେର୍‌ 
ନିଅଣ୍ଟ | ପଥର ଖୋଲ ଅଣ୍ଡାଳି କିଏ କେଉଁଠି ମୁଣ୍ଡ ପାତିଲେ | 
ଅହରହ ବରଷା | ରୋଗିଣା ଆଉ ବୁଢ଼ା ବିଲୁଆଙ୍କୁ ଖୋଜିଲୋଡ଼ି 
ସୁଲ୍‌୍କି ନିଜ ଗାତରେ ନେଇ ରଖିଲା | 

ହେଲେ ଜେଜେ ବାପା କାହିଁ ? କ'ଣ ହେଲା ତା'ର ? 
କାହାକୁ ପଚାରିବ ସୁଲ୍‌କି ? ଜେଜେ ମା” ବସି ଲୁହ ଗଡ଼େଇଲା | 

ଦିନେ ଲୁହ ପୋଛୁ ପୋଛୁ ଜେଜେ ମାଂ ସୁଲ୍‌କିକୁ ପଚାରିଲା, 
“ ଧନ ମୋର କହିଲୁ, ଏତେ ବରଷା ହେବ, ପାଣି ଉଠିବ ବୋଲି 
ତୁ କେମିତି ଏତେ ଆଗରୁ ଜାଣିଲୁ ? ” 

ସୁଲ୍‌କି କହିଲା, “ ଜେଜୈ ଲୋ ! ସବୁ ସେଇ ପାଠରେ 
ଅଛି । ଦାନ୍ତୁରା ମାଷ୍ଟ୍ରେ ଆମକୁ ଆକାଶ-ପାଠ ଆଉ ମେଘ-ପାଠ 
ପଢ଼େଇଥଲାବେଳେ କେତେ କଥା କହିଥିଲେ | ଉତ୍ତର-ପଶ୍ଚିମ 
କୋଣରୁ କଳାମେତଘ ଯଦି ତଳ-ଲଗା ହୋଇ ଉଠେ ତେବେ ନିଶ୍ଚୟ 
ବରଷା ହେବ । ଆକାଶରେ ବେଳେ ବେଳେ ଗୋଲ ହେଇ 
ଚନ୍ଦ୍ରମଣ୍ଡଳ ଦିଶେ । ତା” ଭିତରେ ତାରା ଦିଶିଲେ ବରଷା ଭଲ 
ହୁଏ | ଅଧିକ ତାରା ଦିଶିଲେ ଅଧିକ ବରଷା | ଏ ବର୍ଷ ମୁଁ ପାଞ୍ଚ 
ପାଞ୍ଚଟା ତାରା ଦେଖିଥିଲି । ତୁ ଯେ ମୋ ଉପରେ ରାଗୁ, ନ ଶୋଇ 
କାହିଁକି ବାହାରେ ବସିଚୁ ବୋଲି ମୁଁ ସେତେବେଳେ ଆକାଶ ପାଠ 
କଥା ମନେପକାଉଥାଏ | ମାଷ୍ଟେ କହିଥିଲେ ଚନ୍ଦ୍ରମଣ୍ଡଳ ଭିତରେ 
ଏକରୁ ଅଧ୍ବକ ତାରା ଦେଖାଦେଲା ମାନେ ମେଘମାନେ ଦେବତାରୁ 
ଅସୁର ପାଲଟି ଯାଅନ୍ତି । ଖଣ୍ଡମଣ୍ଡଳ ନାଶ କରିପକାନ୍ତି ।” 

ବଲ ବଲ ହୋଇ ଚାହିଁଥାଏ ଜେଜେ ମା” ସୁଲ୍‌କିର ମୁହଁକୁ । 

: “ଏଁ, ପାଠର ପୁଣି ଏତେ କରାମତି !” 

ବର୍ଷା ସେମିତି ଚାଲିଥାଏ । ପାଞ୍ଚଦିନ ହେଲାଣି । ବଞ୍ଚି 
ପାରିଥିବା ବିଲୁଆମାନେ ଭୋକ ବିକଳରେ ଯିଏ ଯେଉଁଠି ଆଶ୍ରାକରି 
ପଡ଼ିଥାଆନ୍ତି | 

ଏତିକିବେଳେ ଦିନେ ସଂଜବେଳକୁ ସୁଲ୍‌କି ଦେଖିଲା 
ଜେଜେ ବାପା ଆସି ଗାତ ପାଖରେ ଠିଆ ହୋଇଛି । କଙ୍କାଳ 
ପରି ଦିଶୁଛି ତା' ଦେହ | 

ଗାତ ଭିତରେ ସାରା ରାତି ମୁହଁମାଡ଼ି ପଡ଼ିରହିଲା ସେ | 

ସକାଳ ହେଲାରୁ ସୁଲ୍‌କିକୁ ଦେଖୁ ଦେଖୁ ଭୁଷୁଣ୍ଡା 
ଗେଲରେ କହିଲା- “ମାଆ ଲୋ” ତତେ ସିନା ମୁଁ ପାଠ 
ପଢ଼େଇ ଠିକ୍‌ କାମ କରିଥିଲି, ହେଲେ ତୋ କଥା ନ ମାନି 
ବଡ଼ ଭୁଲ୍‌ କଲି | ଯା” ହେଉ ଯିଏ ତୋ” କଥା ମାନିଲେ 
ଆଜି ତରିଗଲେ ସେମାନେ | ସତଲୋ ମା”, ପାଠ ବତାଏ 
ବାଟ । ପାଠ, ପଶୁକୁ ବି ଜ୍ଞାନୀ କରେ |” 

ଏତିକିବେଳେ ଘଡ଼ଘଡ଼ିରେ କଞମ୍ପିଗଲା ଚଉଦିଗ | 

ସତେଯେମିତି ସେ କହିଲା “ ଘଡ଼ ଘଡ଼ ଘଡ଼ ଘଡ଼; ପାଠ 
ପଢ଼ ପାଠ ପଢ଼ ।” 


KC 
ସଞ୍ଜ ନଇଲେ ତାରା ଉଇଲେ @ ୪୭ 
Digitized by srujanika@gmail.com 


ନମ 6ହଇଁଲା ରସଗୋଲା 


କାହିଁ କେତେ ଯୁଗ ତଳର ଘଟଣା | 

ସାରା ଓଡ଼ିଶା ମୁଲକରେ ସଡ଼କ ବୋଲି କହିଲେ 
ସେତେବେଳେ ଥିଲା ଜଗନ୍ନାଥ ସଡ଼କ । ତୀର୍ଥଧାମ କହିଲେ 
ଜଗନ୍ନାଥ-ପୁରୀ | ଅବଢ଼ା ବୋଇଲେ ଲୋକେ ମୁଣ୍ଡରେ ହାତ 
ଲଗେଇ କହୁଥିଲେ, “ଆହା ! ଭାଗ୍ଯରେ ଥିଲେ ତୁଣ୍ଡରେ 
ବାଜେ | ଦେବତାଙ୍କୁ ସୁଦ୍ଧା ଦୁର୍ଲଭ । ମଣିଷ ଜନମ ପାଇ 
ଜଗନ୍ନାଥ ମହାପ୍ରଭୁଙ୍କ ପ୍ରସାଦ କଣିକାଏ ପାଟିରେ ବାଜିଲେ “ 
ଜୀବନ ସାର୍ଥକ |” ପୂରୀ ଯାଇ ଠାକୁରଙ୍କୁ ଦର୍ଶନ କରିବା ଥିଲା 
କାଠିକର ପାଠ । 

ଜଗନ୍ନାଥ ମହାପ୍ରଭୁଙ୍କୁ ଓଡ଼ିଆମାନେ କାଳିଆ ଠାକୁର 
କହନ୍ତି । ତାଙ୍କ ଦେଉଳର ନାଁ ବଡ଼ ଦେଉଳ । ଦାଣ୍ଡର ନାଁ 
ବଡ଼ ଦାଣ୍ଡ | କେତେ ମିଠା, ମିଠେଇ, ଅନୁ, ବ୍ୟଞ୍ଜନ, ସରପୁଳି, 
ଆରିସାଠାରୁ ଆରମ୍ଭ କରି ମଣ୍ଡା, କାକରା, ଏଣ୍ଡୁରି, କାନ୍ତି, 
କଡ଼ମ୍ବା, ଖଜା, କ୍ଷୀରିସା, ଗଜା, ଗଇଁଠା, ତାଡ଼ିଆ, ଚକୁଳି, 
ଡାଳିମ୍ବ, ପାପୁଡ଼ି, ପାରିଜାତକ ଆଦି ଏମିତି ଯେ କେତେ କେତେ 
ତା'ର ହିସାବ ନାଇଁ । 

ସୁଆରମାନେ ଠାକୁରଙ୍କ ଲାଗି ଖାଦ୍ଯ ପ୍ରସ୍ତୁତ କରନ୍ତି । 
ସେଥ୍‌ରେ ପୁଣି କେତେ ଜାତିର ସୁଆର । ବଡ଼ ସୁଆର, 

ମହାସୁଆର, ଅମାଲୁ ସୁଆର ପ୍ରଭୃତି | ତାଙ୍କରି ମେଳରେ ଥାନ୍ତି 
ବାହାର-ଦେଉଳି ସୁଆର । ଲକ୍ଷ୍ମୀ ଠାକୁରାଣୀଙ୍କ ଲାଗି ସେ 
ରନ୍ଧନ ପ୍ରସ୍ତୁତ କରନ୍ତି । 

ସେତେବେଳେ ଦାମୋଦର ମହାପାତ୍ର ଶ୍ରୀମନ୍ଦିରରେ 
ଥାଆନ୍ତି ବାହାର-ଦେଉଳି ସୁଆର । ତାଙ୍କର ହାତ ତିଆରି ମିଠା 
ଭାରି ପ୍ରସିଦ୍ଧ । ଲକ୍ଷ୍ମୀବିଳାସ, ରସାବଳି, ପୋଡ଼ପିଠା, ମାଣୁଅ, 
କ୍ଷୀରମୋହନ ତିଆରି କରିବାରେ ସେ ଥଲେ ବେଶ୍‌ ପାରିବାର । 
ପଣ୍ଡା, ପଢ଼ିଆରୀ କହନ୍ତି ଠାକୁରମାନେ କୁଆଡ଼େ ଚାହିଁ ବସିଥାଆନ୍ତି 
ତାଙ୍କ ମିଠା ଖାଇବାକୁ । 

ଦାମୋଦର ମହାପାତ୍ରଙ୍କର ଥାଏ ଗୋଟିଏ ଗେହ୍ଵା 
ନାତୁଣୀ । ନାଁ ତା'ର ରସବତୀ । ଜେଜେଙ୍କ ସାଙ୍ଗରେ 
ସେ ସବୁବେଳେ ଖଟରମଟର ହେଉଥାଏ | ଏଥିରେ ଲାଗେ 
ସେଥୁରେ ଲାଗେ | ଦରକାରବେଳେ ସାହାଯ୍ୟ ବି କରେ | 
ହାତ ପାଖକୁ କ”ଣ ଚିଜଟାଏ ଦରକାର ପଡ଼ିଲେ, ଦାମ 
ମହାପାତ୍ରେ ଡାକ ଛାଡ଼ନ୍ତି “ମା” ଏଇଟା କି ସେଇଟା 
ଦେଇଗଲୁ । ” 

ମହାପାତ୍ରେ ଭାରି ନୈଷ୍ପିକ । ନୀତି ନିୟମରେ 
ଚଳନ୍ତି । ନ ଗାଧୋଇଥଲେ କିଛି ରୋଷେଇ ଦରବ ଛୁଅନ୍ତି 
ନାହିଁ । ଠାକୁରଙ୍କୁ ପୂଜା କଲାଭଳି, ମଠାଲୁଗା ପିନ୍ଧି ପ୍ରସାଦ 
ତିଆରି କରନ୍ତି । 

କ୍ଷୀରରୁ ଛେନା ତିଆରି କରିବା ତାଙ୍କୁ ବେଶ୍‌ ଜଣା । 
କେଡ଼େ ସୁନ୍ଦର ଧୋବ ଫରଫର ଛେନା ତିଆରି କରି ସେ 

ମାଣ୍ଡୁଅ, କ୍ଷୀରମୋହନ, ରସାବଳି ତିଆରି କରନ୍ତି । ରସବତୀ 
ଯେତେ ପରିଷ୍ଠାର, ପରିଛୁନ୍ନ ହୋଇ ଗାଧୋଇ ପାଧୋଇ ଆସିଲେ 
ବି ତାକୁ ହାତ ମାରିବାକୁ ଦିଅନ୍ତିନି । ଠାକୁରଙ୍କ ରୋଷେଇରେ 
ସ୍ତ୍ରୀ ଲୋକ ପଶିବା ମନା । ହେଲେ ରସବତୀ ତ ଛୋଟ 
ଝିଅଟିଏ ! ସେ ସିନା ଆସି ପାଖରେ ବସେ, ତାକୁ କିନ୍ତୁ 
ଜେଜେ କହନ୍ତି “ ସାବଧାନ ! କେଉଁ କଥାରେ ହାତ 
ଲଗେଇବୁନି । ” | 

ରସବତୀ ସବୁ ଦେଖେ । ତା” ମନରେ କୌତୁହଳ 
ହୁଏ | ସିଏ ବି ପ୍ରସାଦ ରାନ୍ଧନ୍ତା । କେତେ କଥା ସେ 
ପଚାରେ ଜେଜେଙ୍କୁ । ଥରେ କ”ଣ ମନ ହେଲା ସେ 
ପଚାରିଲା “ ଜେଜେ ତମେ ତ କ୍ଷୀରରୁ ଛେନା କରୁଚ 
ପୁଣି କ୍ଷୀର ମନକୂମନ କେତେବେଳେ ଛିଶ୍ିଯାଇ ଛେନା 
ହୋଇଗଲେ ଫୋପାଡ଼ି ଦେଉଛ କାହିଁକି ? 

ମହାପାତ୍ରେ ନାତୁଣୀ କଥା ଶୁଣି ହସିଦେଲେ । କିଛି 
କହିଲେନି । ରସବତୀ ପୁଣି ପଚାରିଲା । 

“ ମହାପାତ୍ରେ କହିଲେ, ଥାଉ ! ତୁ ସେଥରୁ କ'ଣ 
ପାଇବୁ ? ” 

ହେଲେ ରସବତୀ ଛାଡ଼ିବାର ପିଲା ନୁହେଁ । ସେ 
କହିଲା ଏ ଛେନା ସେ ଛେନା ଭଳି ! ତମେ ଫୋପାଡ଼ି 
ଦେଉଛ କିଆଁ । 

ମହାପାତ୍ରେ ସେଇଠୁ କହିଲେ- “ମନକୁ ମନ କ୍ଷୀର 
ଛିଣ୍ରିଗଲା ମାନେ ସେ କ୍ଷୀରରେ ଦୋଷ ଅଛି । ନ ହେଲେ ସେ 

ଛିଣ୍ଡନ୍ତା ନାହିଁ । ସେଇଥିପାଇଁ ତାକୁ ଛିନ୍ନ କୁହାଯାଏ । 
ସେମିତିକା ଛେନା ବ୍ଯବହାର କରି ଠାକୁରଙ୍କ ଲାଗି ପ୍ରସାଦ 
ତିଆରି କରିବା ମନା | ହେଲେ ଗରମ କ୍ଷୀରରେ ଦହି ଦେଇ 
ଆମେ ଯେଉଁ ଛେନା ତିଆରି କରୁଛେ ତାହା ଶୁଦ୍ଧ ଛେନା । 
ସେଥରେ ଦୋଷ ନାହିଁ । ବୁଝିଲୁ ? ସେଇଟା ଅଶୁଦ୍ଧ ଛେନା, 
ଏଇଟା ଶୁଦ୍ଧ ଛେନା ।” 

ରସବତୀ ବୁଝିଗଲା । ଜେଜେମା” ବି ଛିଣ୍ଡିଯାଇଥବା 
କ୍ଷୀରକୁ ଫଟାକ୍ଷୀର କହି ଫୋପାଡ଼ି ଦିଅନ୍ତି । କାହାକୁ ଖାଇବାକୁ 
ଦିଅନ୍ତି ନାହିଁ । 

ଏବେ ଛେନା ତିଆରି ହେବା ଦେଖିଲେ ରସବତୀ କ୍ଷୀର 
ହାଣ୍ଡିକୁ ଚାହିଁରହେ | କେମିତି କ୍ଷୀରରୁ ଛେନା ଆପେ ଆପେ 
ତିଆରି ହେଉଛି ତାହା ବସି ବସି ଦେଖେ । 

ପୁରୀରେ ବାହୁଡ଼ା ଯାତ୍ରା ସରିବା ସରିବା ହେଉଥାଏ । 
ଦାମୋଦର ମହାପାତ୍ରେ ଛେନା ତିଆରି କରିସାରି ତାକୁ 
ଗୋଟିଏ ପାତ୍ରରେ ରଖୁଥାଆନ୍ତି । କନାବନ୍ଧା ହୋଇ ତା” 
ଦେହରୁ ସବୁ ପାଣି ନିଗିଡ଼ି ଯାଇଥାଏ । କ'ଣ କାମ 
ପଡ଼ିଲା ବୋଲି ସେ ଟିକେ ବାହାରକୁ ଚାଲିଗଲେ । 
ଏତିକିବେଳେ ସେଇ ଛେନାରୁ କିଛି ଆଣି ରସବତୀ ବାଟି 
ଭଳି ଗୋଲ୍‌ ଗୋଲ୍‌ କରି ଖେଳିବାକୁ ଲାଗିଲା | ଚୁଲିରେ 
ବସିଥାଏ କ୍ଷୀର ହାଣ୍ଡି । ଜେଜେ କହିଥାଆନ୍ତିଓ “ ଚୁଲିକୁ 
ଚାହିଁଥାଆ | କ୍ଷୀର ଫୁଲି ଉଠିଲେ ଜାଳେଣି ଝଅଟ କରି 

କାଢ଼ିଦେବୁ ।” ରସବତୀ ଭୁଲିଯାଇଥାଏ ଯେ ଛେନାରେ 
ହାତମାରିବାକୁ ଜେଜେ ସବୁବେଳେ ମନା କରନ୍ତି । 
ହଠାତ୍‌ ମହାପାତ୍ରେ ପଶି ଆସିଲେ ଭିତରକୁ । 
ଡରିଗଲା ରସବତୀ | ଛେନାରେ ଲାଗିଥଲା ବୋଲି 
ଜେଜେ କାଳେ ଜାଣିଦେବେ ସେଥପାଇଁ ତରବରରେ ଛେନା 
ଗୁଳା ଚାରିଟାକୁ ପକେଇଦେଲା କ୍ଷୀର ହାଣ୍ଡି ଭିତରକୁ | 


ଏମିତି କେତେ ବେଳ ଗଲା | ରସବତୀ ଆଉ ସେଠି ନ 
ଥାଏ | ଡରି ହରି ପଳେଇଥାଏ କୁଆଡ଼େ । ଏଣେ ମହାପାତ୍ରେ 
ହାଣ୍ଡିରୁ କ୍ଷୀର କାଢ଼ିବାକୁ ଯାଇ ଦେଖୂଲେ କ”ଣ ଚାରିଗୋଟି 
ଗୋଲ୍‌ ଗୋଲ୍‌ ପଦାର୍ଥ କ୍ଷୀରରେ ଭାସୁଛି । ଚମକି ପଡ଼ିଲେ 
ସେ | କ'ଣ ଇଏ ? ଡର ଲାଗିଲା | ଆହା ଏତେ କ୍ଷୀର ନଷ୍ଟ 
ହୋଇଗଲା ସିନା ! କ'ଣ ଏ ଚାରିଟା ? ରସବତୀ କାଇଁ ? 

ରସବତୀ ଆଉ ସେଠି ଥଲା ଯେ ଦେଖା ମିଳିବ ! 

ଛେନାକୁ ଚାହିଁଲାବେଳକୁ ସେଥୁରୁ କିଛି ଖଣ୍ଡିଆ ହୋଇଛି । 
ସେ ବୁଝିଗଲେ, ଇଏ ରସବତୀର କାମ । ରାଗିଗଲେ 
ମହାପାତ୍ରେ । ରଡ଼ି ପକାଇ ଡାକିଲେ ରସବତୀକୁ । 
କେତେବେଳକେ ଡରିମରି ଆସିଲା ରସବତୀ । ଭୟରେ 
ବରଡ଼ାପତ୍ରପରି ଥରୁଥାଏ ସେ । 

ନାତୁଣୀ ଆସି ପହଞ୍ଚିବା ପରେ ମହାପାତ୍ରେ ଶାନ୍ତ 
ହୋଇଗଲେ | ଅନୁଶୋଚନା କରି କହିଲେ, “ଏତେ କ୍ଷୀର, 
ଏତେ ଛେନା ନଷ୍ଟ କରିଦେଲୁ ?” ରସବତୀ ବିଚାରୀ କ'ଣ 
ଆଉ କହନ୍ତା ? ଖାଲି କଇଁ କଇଁ ହୋଇ କାନ୍ଦିଉଠିଲା । 

ଦାମୋଦର ମହାପାତ୍ରେ ଛେନାଗୁଳାଗୁଡ଼ିକୁ ବାହାର କରି 
ଥାଳିରେ ଥୋଇଲେ | ଗୁଳାଯାକ ଫୁଲିଯାଇ ବଡ଼ ଶୋଭାବନ୍ତ 
ଦିଶୁଛି । ଶ୍ବେତ-ଶୁଭ୍ରୟ ଗୋଲ୍‌ ଗୋଲ୍‌ । ହାତମାରି ଦେଖିଲେ 
କେଡ଼େ ସୁନ୍ଦର ନରମ | ଆଉ ଫୋପାଡ଼ିବେ କ”ଣ ମନେମନେ 
କ”ଣ ଭାବି ଘରକୁ ଆଣି ଆସିଲେ ସେତକ | ଭାବିଲେ ନବାତ 
ପାଣିରେ ଗୁଳାଗୁଡ଼ିକୁ ସିଦ୍ଧ କରିଦେଲେ ତାହା ଏକ ଦିବ୍ୟସୁନ୍ଦର 
ମିଷ୍ଟକରେ ପରିଣତ ହୋଇପାରିବ । 

ପରଦିନ ସେଇଭଳି କିଛି ଛେନାଗୁଳାକୁ ନବାତ ସିରାରେ 
ସିଦ୍ଧ କରି ଦାମୋଦର ମହାପାତ୍ରେ ପହଞ୍ଚଲେ ରାଜାଙ୍କ ପାଖରେ | 
ଅନୁନୟ କରି କହିଲେ “ ଛାମୁଙ୍କ ମଣୋହି ସକାଶେ ଏକ 
ରାଜଭୋଗ ମିଷ୍ଟକ ମୁଁ ପ୍ରସ୍ତୁତ କରିଛି । ମଣିମାଙ୍କର ପସନ୍ଦ 
ହେଲେ ଏ ସେବାୟତର ଶ୍ରମ ସାର୍ଥକ ହୁଅନ୍ତା ।” 

ରାଜା ପ୍ରଥମେ ଭାବିଲେ, ଏ ତ ଠାକୁରଙ୍କ ସୁଆର । 
ନିଶ୍ଚୟ କିଛି ନୂଆ କଥା କରି ଭେଟି ଦେବାକୁ ଆଣିଛନ୍ତି ଖାଇବା 
ପଦାର୍ଥ | ଅନ୍ୟଦ୍ଵାରା ପରୀକ୍ଷିତ ନ ହେବାଯାଏ ରାଜା ତାକୁ 
ଗ୍ରହଣ କରି ପାରିବେନି । ତହୁଁ ଚଖା-କରଣଙ୍କୁ ତଲବ ହେଲା | 
ସେ ଆସି ଗୋଟିଏ ମିଠା ଚାଖିଲେ । ନିଜ ଅଜାଣତରେ 
ଆନନ୍ଦରେ ଆଃ” ଟାଏ ବାହାରିଗଲା ମୁହଁରୁ । ସେ ନିଜେ ବି 
ଚମକି ପଡ଼ିଲେ । ଗଜପତି ମହାରାଜଙ୍କ ସାମନାରେ ଏମିତି 
ଶବ୍ଦ କରିବା ଅନୁଚିତ୍‌ । ସେଇଠୁ ମୁଣ୍ଡ ତଳକୁ କରି ସେ 
କହିଲେ, “ ମହାରାଜ ମୋର ଅସୌଜନ୍ୟ ଉଚ୍ଚାରଣପାଇଁ କ୍ଷମା 
କରିବେ | ହେଲେ ମହାପାତ୍ରେ ଏ ଯେଉଁ ପଦାର୍ଥ ଆଣିଛନ୍ତି 
ତା'ର ସ୍ବାଦ ଅନୁପମ, ବିରଳ । ଏହା କେବଳ ମଣିମାଙ୍କ 
ସକାଶେ ଯୋଗ୍ୟ ।” 

ଗତପତି ଆଶ୍ଚର୍ଯ୍ୟ ହୋଇ ଚାହିଁଲେ ମିଠାଭରା ପାତ୍ରଟିକୁ । 
କ”ଣ ମନହେଲା ସେଇଭଳି ସିଂହାସନରେ ବସି ସିରାଗୋଳା 
ଗୋଟିଏ ଛେନାଗୁଳା ସେ ପାଟିକୁ ପକେଇଦେଲେ । ମୁହଁ 
ଝଲସି ଉଠିଲା ତାଙ୍କର । ଆଖି ବଡ଼ ହୋଇଗଲା । ପାଟିରୁ 
ବାହାରି ପଡ଼ିଲା, ବାଃ ! 

ସଭାସଦ ସମସ୍ତେ ଚାହିଁଥାଆନ୍ତି । 

ରାଜା ପଚାରିଲେ, “ ମହାପାତ୍ରେ ଏ ପଦାର୍ଥର ନାଁ 
କ'ଣ ?” 

ହଡ଼ବଡ଼େଇ ଗଲେ ଦାମୋଦର ମହାପାତ୍ର । ରସବତୀ 
ଟି ପଶି ଆସିଲା ମୁହଁକୁ । ସେଇ ତ ଏ ଛେନାଗୋଲା କରି 

କ୍ଷୀରରେ ସିଝେଇଥଲା । ସେ କହି ପକେଇଲେ- ଆଜ୍ଞା, 
“ ରସଗୋଲା” । ନାଁଟା ଶୁଣି ରାଜା ଖୁସୀରେ ତାଳି 
ମାରିଦେଲେ | ସଭାରେ ଯେତେ ଯିଏ ଥଲେ ସେମାନେ ବି 
ତାଳି ମାରିଲେ । ଆନନ୍ଦରେ ରାଜା ବରାଦ କଲେ, “ଠିକ୍‌ 
ଅଛି ମହାପାତ୍ରେ, ଆମ୍ଭ ମଣୋହି ସକାଶେ ଏଣିକି ଏ ପ୍ରକାର 
ମିଠା ପ୍ରସ୍ତୁତ କରାଯିବ ।” ଏହା କହି ସେ ଦାମୋଦର 
ମହାପାତ୍ରଙ୍କୁ ପାଞ୍ଚଗୋଟି ସ୍ଵର୍ଣ୍ଣମୁଦ୍ରା ଉପହାର ଦେଲେ । 


ସେଇଦିନ ରାତିର କଥା | ରାଜା ନିଘୋଡ଼ ନିଦରେ 
ଶୋଇଥାଆନ୍ତି । ହଠାତ୍‌ ସ୍ବପ୍ନରେ ଦେଖୁୂଲେ ଲକ୍ଷ୍ମୀ ଡାକୁରାଣୀ 
ସ୍ଵୟଂ ଆସି ସାମନାରେ ବିଜେ ହୋଇଛନ୍ତି । ହସି ହସି 
କହୁଛନ୍ତି “ରାଜା ! ତୁମେ କ'ଣ ଜାଣ ନାହିଁ ମୋର 

ଛେନା ମିଠାରେ ବଡ଼ ସରାଗ ବୋଲି ? ସେ ସୁଆର ଯାହା 
ନେଇ ତୁମକୁ ଦେଲେ ତାହା ତୁମେ ମତେ ପ୍ରଥମେ ଅର୍ପଣ 
କରିବା ଉଚିତ ଥଲା ।” 

ଗଜପତି ରାଜା ହାତଯୋଡ଼ି କ”ଣ କହିବାକୁ ଯାଉଛନ୍ତି 
ହଠାତ୍‌ ଲକ୍ଷ୍ମୀମାଆ କୁଆଡ଼େ ଉଭାନ୍‌ ହୋଇଗଲେ । ଧଡ଼ପଡ଼ 
ହୋଇ ଉଠି ବସିଲେ ସେ । 

ସେଇଦିନ ରସଗୋଲା ତିଆରି ହେଉଛି ପୁରୀରେ । 
ନୀଳାଦ୍ରିବିଜେବେଳେ ଲକ୍ଷ୍ମୀଙ୍କଠାରେ ଭୋଗ ହେଉଛି | ସମସ୍ତେ 
ଜାଣନ୍ତି ମହାଲକ୍ଷ୍ମୀଙ୍କର ରସଗୋଲାରେ ଆନନ୍ଦ । 

ଦାମ ମହାପାତ୍ରେ କୁଆଡ଼େ ଗଲେଣି । ରସବତୀ ନାଁ 
ସୁଦ୍ଧା ହଜିଗଲାଣି । ହେଲେ ରସଗୋଲା ଅଛି ଓ ରହିଥିବ । 

ଦାଶ ବେନହୁର ପିଲାଙ୍କ ସାହିତ୍ୟ ରଚନା କ୍ଷେତ୍ରରେ ଅନେକ ଜଣାଶୁଣା | ବିଦଗ୍ଧ ସାହିତ୍ୟର 
ଜଣେ ଅନୁପମ ସ୍ରଷ୍ଟା ହୋଇଥଲେ ମଧ୍ଯ ଶିଶୁ କିଶୋରଙ୍କ ସକାଶେ ଗୀତ, ଗପ, ପ୍ରବନ୍ଧ › 
ପହଳି ଓ ଉପନ୍ଯାସ ଆଦି ରଚନା କରି ସେ ନାନା ଭାବରେ ଉଚତ୍କଳଭାରତୀଙ୍କ ବାଣୀ 
ଭଣ୍ଡାରକୁ ସମୂଦ୍ଧ କରିଛନ୍ତି। ପିଲାଙ୍କ ଭିତରେ ସାହିତ୍ଯ ମାଧ୍ଯମରେ ଆନନ୍ଦ ଓ ଆଲୋକ 
ଭରିଦେବାଲାଗି ତାଙ୍କ ଲେଖନୀ ସବୁବେଳେ ଉନ୍ମଖ। ବିଶେଷକରି ଶିଶୁଗପ ରଚନା 
କ୍ଷେତ୍ରରେ ତାଙ୍କର ସିଦ୍ଧି ଅନସ୍ବୀକାର୍ଯ୍ଯ। ନୂଆ ଶବ୍ଦ) ନୂଆ ଭାବ ଓ ପରିବେଷଣରେ 
ନୂଆପଣମ୍ଷୋର୍ଗୁଁ ତାଙ୍କ ଗୀତ ଓ ଗପଗୁଡ଼ିକ ଯେମିତି ରସାଳ , ତରଳ ସେମିତି ମଧ୍ଯ ବେଶ୍‌ 
ପାଠକପ୍ରିୟ | 
ପିଲାଙ୍କ ସାହିତ୍ୟ ଲାଗି ଓଡ଼ିଶା ସାହିତ୍ଯ ଏକାଡେମି, ଏନ୍‌.ସି.ଇ.ଆର୍‌.ଟି. ନୂଆଦିଲ୍ୀ, 
ଓଡ଼ିଶା ବିଜ୍ଞାନ ଏକାଡେମି ଓ କେନ୍ଦ୍ର ସାହିତ୍ୟ ଏକାଡେମିର ବାଲ୍‌ ସାହିତ୍ଯ ପୁରସ୍କାରରେ 
ସମ୍ମାନିତ ଶ୍ରୀ ଦାଶ ବେନହୁର ଏବେ ଭୁବନେଶ୍ବରରେ ଅବସ୍କାପିତ । 

